

مردے سنتے ہیں

حضرت مولانا حکیم عبدالقیوم شہید قادری عثمانی بدایونی

تسہیل، ترقیب، تخریج

مولانا محمد دلشاد احمد قادری

(استاذ مدرسہ عالیہ قادریہ بدایوں شریف)

شکر یہ

ہم عزت مآب محترم علامہ اسید الحق عاصم قادری
دامت برکاتہم العالیہ کے نہایت ممنون ہیں کہ انھوں نے یہ کتاب
انٹرنیٹ پر پبلش کرنے کے لئے ہمیں عنایت فرمائی۔ اللہ تبارک و تعالیٰ
ان کے اس تعاون پر ان کو اجر کثیر عطا فرمائے اور قبلہ علامہ صاحب کے
فیوضات و برکات و درجات میں مزید اضافہ فرمائے۔ آمین بجاہ النبی
الامین ﷺ

نفس اسلام ویب ٹیم

www.nafseislam.com

سماع الاموات ثابت بالا حادیث والایات

مردے سنتے ہیں

تصنیف

حضرت مولانا حکیم عبدالقیوم شہید قادری عثمانی بدایونی

WWW.NAFSEISLAM.COM

تسہیل، ترتیب، تخریج

مولانا محمد دلشاد احمد قادری

(استاذ مدرسہ عالیہ قادریہ بدایوں شریف)

جملہ حقوق بحق ناظر

سلسلہ مطبوعات (۲۵)

- ☆ کتاب : مردے سنتے ہیں (سماع الاموات ثابت بالا احادیث والآیات)
- ☆ مصنف : حضرت مولانا حکیم عبدالقیوم شہید قادری عثمانی بدایونی
- ☆ تخریج و تحقیق : مولانا محمد دلشاد احمد قادری (استاذ مدرسہ عالیہ قادریہ بدایوں)
- ☆ پروف ریڈنگ : قاری شان رضا قادری (استاذ مدرسہ عالیہ قادریہ بدایوں)
- ☆ طبع اول : مطبع حنفیہ پٹنہ ۱۳۱۸ھ
- ☆ طبع جدید : نومبر ۲۰۰۸ء / ۱۴۲۹ھ
- ☆ تعداد : گیارہ سو (۱۱۰۰)
- ☆ کمپوزنگ : عثمانیہ کمپیوٹرز مدرسہ قادریہ بدایوں
- ☆ ناشر : تاج الفحول اکیڈمی بدایوں
- ☆ تقسیم کار : مکتبہ جام نور، ۴۲۲ ٹیما محل جامع مسجد دہلی
- ☆ قیمت : WWW.NAFSEISLAM.COM

رابطے کے لئے

TAJUL FAHOOL ACADEMY

MADARSA QADRIA, MAULVI MOHALLA, BUDAUN-243601 (U.P.)

Phone : 0091-9358563720



مصنف کتاب کے پوتے

محترم و مکرم جناب محمد عابد القادری بدایونی
(مرحوم و مغفور - مدفون کراچی پاکستان)

اور

محترم و مکرم جناب محمد زاہد القادری بدایونی
(مقیم امریکہ)

کے نام

جشن ذریں

رنگ گردوں کا ذرا دیکھ تو عنابی ہے یہ نکلتے ہوئے سورج کی افق تابی ہے

شوال ۱۴۲۹ھ / مارچ ۲۰۱۰ء میں تاجدار اہل سنت حضرت شیخ عبدالحمید محمد سالم قادری (زیب سجادہ خانقاہ قادریہ بدایوں شریف) کے عہد سجادگی کو پچاس سال مکمل ہونے جا رہے ہیں، ان پچاس برسوں میں اپنے اکابر کے مسلک پر مضبوطی سے قائم رہتے ہوئے رشد و ہدایت، اصلاح و ارشاد، وابستگان کی دینی اور روحانی تربیت اور سلسلہ قادریہ کے فروغ کے لئے آپ کی جدوجہد اور خدمات محتاج بیان نہیں، آپ کے عہد سجادگی میں خانقاہ قادریہ نے تبلیغی، اشاعتی اور تعمیری میدانوں میں نمایاں ترقی کی، مدرسہ قادریہ کی نشاۃ ثانیہ، کتب خانہ قادریہ کی جدید کاری، مدرسہ قادریہ اور خانقاہ قادریہ میں جدید عمارتوں کی تعمیر، یہ سب ایسی نمایاں خدمات ہیں جو خانقاہ قادریہ کی تاریخ کا ایک روشن اور تابناک باب ہیں۔

بعض وابستگان سلسلہ قادریہ نے خواہش ظاہر کی کہ اس موقع پر نہایت تزک و احتشام سے ”پچاس سالہ جشن“ منایا جائے، لیکن صاحبزادہ گرامی قدر مولانا اسید الحق محمد عاصم قادری (ولی عہد خانقاہ قادریہ بدایوں) نے فرمایا کہ ”اس جشن کو ہم ’جشن اشاعت‘ کے طور پر منائیں گے۔ اس موقع پر اکابر خانوادہ قادریہ اور علماء مدرسہ قادریہ کی پچاس کتابیں جدید آب و تاب اور موجودہ تحقیقی و اشاعتی معیار کے مطابق شائع کی جائیں گی، تاکہ یہ پچاس سالہ جشن یادگار بن جائے اور آستانہ قادریہ کی اشاعتی خدمات کی تاریخ میں یہ جشن ایک سنگ میل ثابت ہو۔ لہذا حضور صاحب سجادہ کی اجازت و سرپرستی اور صاحبزادہ گرامی کی نگرانی میں تاریخ ساز اشاعتی منصوبہ ترتیب دیا گیا اور اللہ کے بھروسے پر کام کا آغاز کر دیا گیا، اس اشاعتی منصوبے کے تحت گزشتہ دس ماہ میں ۱۳ کتابیں منظر عام پر آچکی ہیں، اب تاج الفحول اکیڈمی منصوبے کے دوسرے مرحلے میں ۱۵ کتابیں منظر عام پر لا رہی ہے، زیر نظر کتاب اسی سلسلہ کی ایک کڑی ہے۔

رب قدیر و مقتدر سے دعا ہے کہ حضرت صاحب سجادہ (آستانہ قادریہ بدایوں) کی عمر میں برکتیں عطا فرمائے، آپ کا سایہ ہم وابستگان کے سر پر تادیر قائم رکھے۔ تاج الفحول اکیڈمی کے اس اشاعتی منصوبے کو بحسن و خوبی پایہ تکمیل کو پہنچائے اور ہمیں خدمت دین کا مزید حوصلہ اور توفیق عطا فرمائے۔ (آمین)

عبدالقیوم قادری

جنرل سکریٹری تاج الفحول اکیڈمی

فہرست مشمولات

صفحہ

عنوان

| | |
|----|---|
| ۶ | حرف آغاز |
| ۹ | تعارف مصنف |
| ۲۰ | تمہید |
| ۲۱ | وجہ تالیف |
| ۲۳ | مردے زائرین کے سلام و کلام کو سنتے ہیں |
| ۲۶ | شیخ عبدالحق محدث دہلوی کا ارشاد |
| ۲۹ | سماع موتیٰ پر شاہ عبدالعزیز محدث دہلوی کا فتویٰ |
| ۳۴ | بدن سے روح کے پانچ تعلق |
| ۳۸ | علم غیب کا مسئلہ |
| ۴۴ | سماع موتیٰ اہل سنت کا اتفاقی عقیدہ |
| ۴۷ | بعد وفات مدد طلب کرنا |
| ۵۴ | مردوں کے نہ سننے پر آیت سے دلیل اور اس کا جواب |
| ۶۵ | سیدہ عائشہ کا قول اور اس کی وضاحت |
| ۶۸ | امام سیوطی کا مسلک |
| ۶۹ | امام ابن ہمام کا مسلک |
| ۷۵ | مردوں کے نہ سننے پر دوسری دلیل اور اس کا رد |
| ۷۷ | حیوانات اور جمادات کا ادراک و کلام |
| ۸۲ | صاحب مجمع البحار کا مسلک |
| ۸۴ | برزخی زندگی میں تمام مردے یکساں نہیں |



حرف آغاز

تاج الفحول اکیڈمی اپنے اشاعتی منصوبے کے دوسرے مرحلے میں حضرت مولانا حکیم عبدالقیوم شہید قادری بدایونی علیہ الرحمۃ کا رسالہ سماع الاموات شائع کرتے ہوئے فخر و مسرت محسوس کر رہی ہے۔

پٹنہ سے قاضی عبدالوحید فردوسی صاحب کی ادارت میں ماہنامہ تحفہ حنفیہ شائع ہوا کرتا تھا، یہ رسالہ اہل سنت والجماعت کا ترجمان تھا، اس کے مقابلہ میں بعض حضرات نے ”آثار السنن“ نام سے ایک رسالہ جاری کیا، اس کا اجراء بھی پٹنہ ہی سے ہوا۔ آثار السنن شمارہ ۳ میں ایک استغاثہ اور اس کا جواب شائع ہوئے، یہ استغاثہ اور جواب ص ۱۵ تا ص ۲۰ پر چھ صفحات پر مشتمل تھا، اس فتوے میں سماع الاموات اور روحوں سے مدد طلب کرنے پر بحث کی گئی تھی۔ زیر نظر رسالہ حضرت حکیم شہید رحمۃ اللہ علیہ نے اسی فتویٰ کے جواب میں تصنیف فرمایا تھا، اس میں جگہ جگہ جن ”حضرت مجیب“ کو مخاطب کیا گیا ہے اس سے مراد وہی مفتی صاحب ہیں، یہ معلوم نہ ہو سکا کہ ”آثار السنن“ کے مفتی کا نام کیا تھا۔

حضرت حکیم شہید کا رسالہ سماع الاموات پہلے ماہنامہ تحفہ حنفیہ پٹنہ میں قسط وار شائع

ہوا۔

پہلی قسط: تحفہ حنفیہ جلد ۴ شمارہ ۱، بابت محرم ۱۳۱۸ھ از ص: ۱۴ تا ۳۶۔

دوسری قسط: تحفہ حنفیہ جلد ۴ شمارہ ۲، بابت صفر ۱۳۱۸ھ از ص: ۲۹ تا ۴۴۔

اس کے بعد ۱۳۱۸ھ ہی میں قاضی عبدالوحید فردوسی کے زیر اہتمام مطبع حنفیہ پٹنہ سے علیحدہ کتابی شکل میں شائع ہوا۔ اب تاج الفحول اکیڈمی تسہیل و ترتیب اور تخریج و ترجمہ کے ساتھ شائع کر رہی ہے۔

یہ رسالہ آج سے ایک صدی قبل تالیف کیا گیا تھا لہذا اسلوب بیان اور اسلوب ترتیب دونوں اُس عہد کے مزاج و مذاق کے مطابق تھے، چونکہ یہ ایک رسالے کے جواب میں تالیف کیا گیا تھا اس لئے اسلوب تحریر میں مناظرانہ رنگ کا غالب ہونا ایک فطری بات ہے۔ آج سے ایک صدی قبل کی کوئی تحریر آج خواص کے لئے تو قابل استفادہ ہو سکتی ہے مگر عوام اس سے استفادہ نہیں کر سکتے لہذا اس رسالہ کو زیادہ سے زیادہ مفید، آسان اور قابل استفادہ بنانے کے لئے اس کی جدید ترتیب و تسہیل ناگزیر تھی، اس دشوار کام کو عزیز گرامی مولانا دلشاد احمد قادری (استاذ مدرسہ قادریہ بدایوں) نے بڑی خوبی اور سلیقہ مندی سے انجام دیا ہے۔ مولانا جامع العلوم فرقانیہ رامپور سے فارغ ہیں اور گزشتہ دو سال سے راقم کے زیر تربیت و نگرانی تحقیق و تصنیف میں مشغول ہیں۔ طلب علم کی تڑپ رکھتے ہیں، مزاج تحقیقی ہے، محنتی اور جفاکش ہیں اور سب سے بڑھ کر یہ کہ خانقاہ قادریہ کے اکابر و اولیاء سے نسبت ارادت اور مضبوط رشتہ عقیدت و محبت رکھتے ہیں۔ رب قدیر دارین کی سعادتوں سے بہرہ مند فرمائے، آمین۔

کتاب کی تسہیل اور جدید ترتیب کے سلسلہ میں چند امور کا خیال رکھا گیا ہے:-

(۱) حتی الامکان کتاب کو اس طرح آسان کرنے کی کوشش کی گئی ہے کہ مصنف کی اصل عبارت میں کم سے کم تصرف کرنا پڑے۔

(۲) مصنف نے حوالوں کے طور پر صرف عربی فارسی عبارتیں درج کرنے پر اکتفا کیا تھا، جدید ترتیب میں تمام عبارتوں کا اردو ترجمہ بھی کر دیا گیا ہے۔

(۳) پورا رسالہ مسلسل مضمون کی شکل میں تھا، اس میں موقع کی مناسبت سے ذیلی عناوین

اور سرخیوں کا اضافہ کر دیا گیا ہے۔

(۴) حتی الامکان رسالہ میں درج آیات، احادیث اور عبارتوں کی تخریج کر دی گئی ہے۔

(۵) جہاں ضرورت محسوس ہوئی وہاں حاشیہ میں موضوع سے متعلق مفید معلومات درج کر دی گئی ہیں۔

رب قدیر و مقتدر اس رسالہ کو نافع بنائے، مصنف، مرتب اور ناشر کو جزائے خیر عطا فرمائے اور تاج الفحول اکیڈمی کے اس اشاعتی منصوبے کو جلد از جلد پایہ تکمیل تک پہنچانے کی توفیق عطا فرمائے۔ آمین۔

اسید الحق محمد عاصم قادری

مدرسہ قادریہ بدایوں

۱۲/رمضان المبارک ۱۴۲۹ھ

۱۳/ستمبر ۲۰۰۸ء



نفس اسلام

WWW.NAFSEISLAM.COM

تعارف مصنف

مولانا اسید الحق محمد عاصم قادری

خاندان: بدایوں کا خانوادہ عثمانیہ قادریہ برصغیر ہند و پاک کا وہ منفرد خانوادہ ہے جو علم و فن، درس و تدریس، تصوف و سلوک، ارشاد و ہدایت اور خدمت دین و حمایت مذہب کی آٹھ سو سالہ ذریں اور تابناک تاریخ رکھتا ہے۔ سیف اللہ المسلمول سیدنا شاہ فضل رسول قادری بدایونی قدس سرہ (ولادت ۱۲۱۳ھ/ وفات ۱۲۸۹ھ) اسی خاندان کے چشم و چراغ تھے۔ آپ کے دو صاحبزادے ہوئے بڑے صاحبزادے حضرت مولانا محی الدین قادری (ولادت ۱۲۳۳ھ/ وفات ۱۲۷۰ھ) اور چھوٹے صاحبزادے حضرت تاج الفحول محب رسول مولانا عبدالقادر قادری بدایونی (ولادت ۱۲۵۳ھ/ وفات ۱۳۱۹ھ)۔ حضرت مولانا محی الدین قادری کے صاحبزادے حضرت مولانا حکیم مرید جیلانی (ولادت ۱۲۶۴ھ/ وفات ۱۲۹۷ھ) تھے۔ مصنف کتاب حضرت مولانا حکیم عبدالقیوم قادری نوری انھیں مولانا حکیم مرید جیلانی کے صاحبزادے، مولانا محی الدین قادری بدایونی کے پوتے اور سیف اللہ المسلمول سیدنا شاہ فضل رسول بدایونی کے پر پوتے ہیں۔

ولادت، تعلیم و تربیت: آپ کی ولادت ماہ شوال المکرم ۱۲۸۳ھ (۱۸۶۶ء) کو ہوئی۔ جد محترم حضرت سیف اللہ المسلمول نے محمد عبدالقیوم نام تجویز فرمایا ”ذاکر رسول اللہ“ تاریخ نام ہے، سیف اللہ المسلمول کی آغوش عاطفت میں نشوونما ہوئی۔ ابتدائی تعلیم مدرسہ

قادریہ کے مختلف اساتذہ سے حاصل کی، اس کے بعد حضرت تاج الفحول کی درسگاہ میں زانوئے تلمذتہ کیا اور جملہ علوم عقلیہ و نقلیہ حضرت تاج الفحول سے حاصل کئے، فراغت کے بعد علم طب کی طرف متوجہ ہوئے۔ اولاً حضرت مولانا سراج الحق قادری عثمانی (ولادت ۱۲۴۶ھ / وفات ۱۳۲۳ھ) ابن مجاہد آزادی مولانا فیض احمد قادری بدایونی سے تحصیل کی، پھر دہلی جا کر حافظ الملک ابوسعید حکیم عبد المجید خاں صاحب کی صحبت میں رہ کر طب میں کمال حاصل کیا۔ (اکمل التاریخ، ج: ۲ / ص: ۱۹۵، مطبع قادری بدایوں)

بیعت و اجازت: حکیم شہید رحمۃ اللہ علیہ تاجدار مارہرہ نور العارفین حضرت سید شاہ ابوالحسن احمد نوری مارہروی قدس سرہ کے دست حق پرست پر سلسلہ عالیہ قادریہ برکاتیہ میں بیعت ہوئے اور آپ ہی نے اجازت و خلافت عطا فرمائی۔ صاحب تذکرہ نوری مولانا غلام شہر صاحب بدایونی لکھتے ہیں:

مولوی حکیم محمد عبدالقیوم صاحب عثمانی بدایونی رحمۃ اللہ علیہ، مولانا محمد عبد المجید صاحب رحمۃ اللہ علیہ کے اخلاف میں تھے اور حضور اقدس (حضرت نوری میاں) قدس سرہ کے مرید و خلیفہ، باخلاص عقیدت مند اور اس عاجز کے بہت پیارے بھائی تھے۔

(تذکرہ نوری، ص: ۱۶۵، سنی دارالاشاعت لائلپور پاکستان،

۱۹۶۸ء)

مولانا غلام شہر صاحب نے تذکرہ نوری میں آپ کو حضرت نوری میاں کے ”اعز الخلفائی“ کے لقب سے یاد کیا ہے۔ حضرت تاج الفحول نے بھی آپ کو تمام سلاسل کی اجازت و خلافت عطا فرمائی تھی، اس کے علاوہ حضرت شاہ عبدالعزیز مکی قدس سرہ (خلیفہ سیف اللہ المسلمول) سے بھی اجازت و خلافت حاصل تھی۔ (اکمل التاریخ، ص: ۱۹۷)

عادات و خصائل: فراغت کے بعد آپ نے درس و تدریس اور مریضوں کے علاج کو اپنا مشغلہ بنایا، غرباء پروری، خدمت خلق اور حاجت مندوں کی حاجت براری کی شان آپ

کے اندر نمایاں نظر آتی ہے۔ آپ کے شاگرد مولانا عبدالحی صدیقی بدایونی لکھتے ہیں:

دن خدمت خلق و نفع رسانی خلق اللہ میں وقف تھا، یا درس کتب طب ہو رہا ہے یا مریضوں کے معالجہ میں اوقات گزر رہے ہیں، غرباء کو مفت دوائیں بٹ رہی ہیں، کسی سے خواہ امیر ہو، خواہ غریب کبھی بسلسلہ طب و حکمت ایک پیسہ تک نہیں لیا جاتا یا غرباء و مساکین کی انجاء حاجات میں دوا دوش ہے یا ہدایت و نفع مسلمین کے لئے تصنیف رسائل مفیدہ و مضامین نافعہ شغل ہے، رات ذکر و فکر الہی کے لئے بنائی گئی تھی، سبحان اللہ عجیب لیل و نہار تھے۔

(ماہنامہ تحفہ حنفیہ پٹنہ، جلد ۴، شمارہ ۹-۱۰، ص: ۶، رمضان و شوال ۱۳۱۸ھ)

مدرسہ شمسہ کا قیام: علم دین کی ترویج و اشاعت کے لئے آپ نے جامع مسجد شمسہ بدایوں میں حضرت تاج الفحول کی سرپرستی میں ایک عظیم دارالعلوم کے قیام کا منصوبہ بنایا، ۱۱/صفر ۱۳۱۷ھ کو حضرت تاج الفحول کی سرپرستی میں مدرسہ شمسہ کا قیام عمل میں آیا، جس کے لئے عظیم الشان جلسہ افتتاح منعقد کیا گیا، حضرت علامہ محب احمد صاحب صدیقی بدایونی (تلمیذ حضرت تاج الفحول) مدرسہ کے پہلے صدر مدرس مقرر ہوئے۔

مولانا ضیاء القادری لکھتے ہیں:

حضرت شہید مرحوم نے ۱۳۱۷ھ میں جب دارالعلوم ندوہ کے قیام کا شہرہ ہوا تو ایک بلند پایہ درسگاہ قائم کرنے کی تجویز سوچی، اس تجویز کو مجلس علماء اہل سنت نے عملی صورت میں لانے کی تحریک کی، چنانچہ اسی سال جامع شمسہ بدایوں میں ایک عظیم الشان افتتاحی جلسہ مدرسہ کا منعقد کیا گیا جس میں مولانا احمد رضا خاں صاحب بریلوی، مولانا سید شاہ عبدالصمد صاحب سہوانی، مولانا وحسی احمد صاحب محدث سورتی و دیگر مشہور علماء نے شرکت کی۔ جامع مسجد ہی میں یہ مدرسہ شمسہ کے نام

سے قائم کیا گیا۔ (تذکرہ طیبہ، ص: ۱۴، مطبع نظامی بدایوں ۱۳۵۱ھ)
 آپ کی عمر نے وفات کی اور مدرسہ کے قیام کے اگلے ہی سال آپ کی وفات ہو گئی،
 آپ کے بعد آپ کے بڑے صاحبزادے حضرت مولانا حکیم عبد الماجد قادری بدایونی نے
 اس مدرسہ کی تعمیر و ترقی کے لئے جدوجہد کی اور اس کو اوج کمال تک پہنچا دیا۔
 (تفصیل کے لئے دیکھئے ”تذکرہ ماجد“، مرتبہ: اسید الحق قادری، تاج الفحول اکیڈمی بدایوں)
قلمی خدمات: آپ نے صرف ۳۵ سال کی مختصر عمر پائی، اس میں اپنی گونا گوں
 مصروفیات کے باوجود تصنیف و تالیف کے میدان میں ایک قابل قدر ذخیرہ چھوڑا، آپ کی
 جو تصانیف اب تک ہمارے علم میں آئی ہیں وہ مندرجہ ذیل ہیں:

- (۱) رسالہ بیان شفاعت (ماہنامہ تحفہ حنفیہ پٹنہ میں شائع ہوا)
- (۲) رسالہ فضائل الشہور (ماہنامہ تحفہ حنفیہ پٹنہ میں شائع ہوا)
- (۳) رسالہ بیان غربت اسلام (ماہنامہ تحفہ حنفیہ پٹنہ میں قسط وار شائع ہوا)
- (۴) سطوة فی ردہ فوات ارباب دارالندوة (مطبوعہ مطبع نسیم سحر بدایوں، ۱۳۱۳ھ)
- (۵) رسالہ سماع موتی (تحفہ حنفیہ پٹنہ سے دو قسطوں میں شائع ہوا، بعد میں مطبع حنفیہ پٹنہ
 سے علیحدہ شائع ہوا۔ اب تاج الفحول اکیڈمی بدایوں شائع کرنے جا رہی ہے)
- (۶) رسالہ احکام و اسرار صلاۃ
- (۷) رسالہ تدابیر معالجات (طب غیر مطبوعہ)
- (۸) شرح سبعہ معلقہ (پانچ قصائد کی شرح غیر مطبوعہ)
- (۹) رسالہ علم عروض (غیر مطبوعہ)
- (۱۰) اسلامی ناول (تاریخی ناول، تحفہ حنفیہ پٹنہ میں قسط وار شائع
 ہوا)

وفات: مدرسہ اہل سنت پٹنہ کے سالانہ جلسہ میں شریک ہونے کے لئے حضرت تاج الفحول
 کے ہمراہ پٹنہ تشریف لے جا رہے تھے، فجر کے وضو کے لئے ریل سے اترے، اسی اثنا میں

ریل چل دی، آپ نے دوڑ کر ریل میں سوار ہونا چاہا پیر پھسلا اور آپ پلیٹ فارم سے نیچے گر گئے، گاڑی روکی گئی، آپ کو اٹھایا گیا، پٹنہ پہنچ کر علاج شروع ہوا، وقت مقررہ آچکا تھا، لہذا ۱۴ رجب ۱۳۱۸ھ (۱۹۰۰ء) کو آپ نے پٹنہ ہی میں داعی اجل کو لبیک کہا۔ وہیں تجہیز و تکفین کی گئی، حضرت مولانا شاہ سید امین الدین فردوسی رحمۃ اللہ علیہ (صاحب سجادہ بہار شریف) نے نماز جنازہ پڑھائی، سیکڑوں علماء و مشائخ جنازے میں شریک ہوئے، آپ کی نعش کو بذریعہ ریل پٹنہ سے بدایوں لایا گیا اور درگاہ قادری میں اپنے جد محترم حضرت سیف اللہ المسلمول کے پابنتی سپرد خاک کئے گئے۔

مولانا ضیاء القادری آپ کے سانحہ رحلت کی تفصیل لکھتے ہوئے رقم طراز ہیں:

پٹنہ میں ندوۃ العلماء کا جلسہ بھی تھا اور مدرسہ اہل سنت کا سالانہ اجلاس بھی، مولانا قاضی عبدالوحید صاحب مرحوم کی سرکردگی میں طلب ہوا تھا۔ آپ نے جلسہ کی کامیابی کے لئے تمام ہندوستان میں دورہ کیا اور علماء کو شرکت کے لئے آمادہ کیا، بکثرت علماء اپنے اپنے مستقر سے پٹنہ آپ کی دعوت پر روانہ ہو رہے تھے اور ہو چکے تھے، آپ بھی علماء کرام کی ایک جماعت کے ساتھ ریل میں سفر فرما رہے تھے کہ وارننگ اسٹیشن پر گاڑی رُکی، نماز فجر کا وقت تھا آپ پلیٹ فارم پر اترے حوائج ضروریہ سے فارغ ہوئے، وضو کیا ریل نے سیٹی دی، آپ نے حالت اضطراب میں لپک کر چلتی ریل میں سوار ہونے کا قصد کیا، ریل تیز ہو چکی تھی، پیر پھسلا لوہے کی سلاخ ہاتھ سے چھوٹ گئی۔ آپ پلیٹ فارم اور ریل کے درمیانی خلا میں گر گئے اور نہ معلوم کتنے چکروں کے ساتھ ریل کے پہیوں میں گھسٹتے چلے گئے۔ تمام مسافروں میں شور مچ گیا مولانا شاہ محمد فاخر چشتی اجملی الہ آبادی رحمۃ اللہ علیہ سب سے پہلے چلتی گاڑی میں سے کود پڑے، گاڑی روک دی گئی۔ یہ نازک اندام شہید

ملت جس کے حسن صورت و حسن سیرت میں مدینہ کی تجلیاں، بغداد کی جلوہ آرائیاں مضمر تھیں غیبی ہاتھوں، روحانی حصاروں میں ریل سے گرتے ہی لے لیا گیا تھا۔ قادر و مقتدر مولا کی قدرت نمایاں کار فرما تھیں، ہزاروں لوگوں نے دیکھا کہ ریل کے رکتے ہی بلا کسی کے سہارے حضرت شہید ملت ریل کے پہیوں سے دامن قبا چھڑاتے ہوئے باہر نکل آئے، مولانا فاخر نے جن کے پاؤں میں سخت چوٹ آچکی تھی دوڑ کر آپ کے ہاتھوں کو بوسہ دیا۔ مسافروں، ہمراہیوں میں تشکر الہی کے لئے تکبیر کی آوازیں بلند ہوئیں مگر لوگوں نے دیکھا کہ حضرت تاج الفحول مولانا شاہ عبدالقادر رحمۃ اللہ علیہ کی خدا میں آنکھیں پُر آب تھیں، شہید ملت کو ہاتھوں ہاتھ گاڑی میں سوار کر لیا گیا۔ بظاہر جسم پر کوئی خراش نہ تھی مگر دست قضا اپنا کام کر چکا تھا، روح مضحل تھی، غشی طاری تھی، عم گرامی مولوی ستار بخش صاحب قادری نے فوراً پٹنہ، بدایوں اور مختلف مقامات کو تار دیئے، گاڑی یہاں سے روانہ ہو کر چوسہ اسٹیشن پر جہاں پلیگ کا قرنطینہ تھارک وہاں یہ پوری جماعت اتار لی گئی۔ یہاں سے بہ ہزار دقت دوسرے روز روانگی کی اجازت ملی۔ اس اچانک حادثہ کی اطلاع تمام ہندوستان میں بجلی کی طرح پہنچ گئی۔ پٹنہ اسٹیشن پر شہید ملت کے لئے ہزاروں مسلمان بے شمار علماء و مشائخ موجود تھے۔ آپ کو کرب و اضطراب کی حالت میں فرود گاہ تک نہایت  طریقہ سے پہنچایا گیا، وہاں حضرت سید العرفاء مولانا شاہ امین احمد صاحب بہاری رحمۃ اللہ علیہ کے ارشاد اور دیگر مشائخ کبار بہار کے اصرار پر ڈاکٹری علاج شروع کیا گیا، ڈاکٹر نے کسی کو ملنے، گفتگو کرنے، مریض کو جنبش کرنے کی ممانعت کر دی تھی۔ حضرت تاج الفحول علیہ الرحمۃ کے حکم کے مطابق

حضرت مولانا سید شاہ عبدالصمد صاحب چشتی نظامی سہوانی، حضرت پیر
 دستگیر مولانا شاہ عبدالمتقندر غلام پیر، مولوی امداد رسول عثمانی، مولانا الحاج
 شاہ فضل مجید فاروقی، عی خاں صاحب مولوی ستار بخش صاحب قادری، منشی
 مولوی شیخ ہدایت اللہ صاحب مرحوم مخصوص طور پر تیمارداری کے لئے
 مقرر تھے۔ اس عاشق رسول، اس شہید ملت کو جب ذرا ہوش آتا جلسہ کی
 شرکت اور کامیابی کا تذکرہ زبان پر جاری ہوتا، مگر قدرت کو منظور تھا کہ
 مذہبی عشق، صداقت و حقانیت کی دنیا، جذبات خلوص کی ہنگامہ آرائی آپ
 کے سینہ کے اندر ہی رہے اور ان تمناؤں کو لئے ہوئے آپ دربار رب
 العزت میں حاضر ہوں، غرض ۱۳/ رجب کو اسی حالت میں کہ تیماردار
 آپ کی صحت پر شاداں تھے، طبیعت رو بہ افاق تھی یکا یک دل و جگر کے
 ٹکڑے خون بن بن کر استفراغ کی راہ سے نکلنا شروع ہوئے۔ ادھر
 جلسہ بصد کامیابی ختم ہونے کی صدا بلند ہوئی ادھر یہ سرفروش مجاہد ملت
 عروس شہادت سے ہمکنار ہو کر راہی دارالقرار ہوا، اِنَّا لِلّٰہِ وَ اِنَّا اِلَیْہِ
 راجعون۔ پٹنہ ہی میں غسل میت ہوا وہیں نماز جنازہ ہوئی۔ نماز جنازہ
 حضرت مولانا سید شاہ امین الدین رحمۃ اللہ علیہ نے پڑھائی۔ ہزار ہا
 مسلمان سیکڑوں علما و مشائخ نے نماز جنازہ میں شرکت کی ہندوستان کی
 تاریخ میں یہ پہلی نماز جنازہ تھی کہ بے شمار اولیا، مشائخ، علما، فضلا، صلحا و
 عمائد شریک ہوئے۔ (تذکرہ طیبہ، ص: ۶، ۷، ۸، مطبع نظامی بدایوں

(۱۳۵۱ھ)

اعلیٰ حضرت فاضل بریلوی کا تعزیتی مکتوب: حضرت شہید رحمۃ اللہ علیہ کی
 اس اچانک اور حادثاتی وفات پر ہندوستان کے سرکردہ علماء و مشائخ نے حضرت تاج الفحول
 اور سرکار صاحب الاقدار سیدنا شاہ عبدالمتقندر قادری بدایونی کے نام تعزیتی خطوط ارسال

کئے اور شعراء نے قطعات تاریخ نظم کئے، ان میں سے اکثر خطوط اور قطعات تاریخ ایک جلد میں ✽ کر دیئے گئے، یہ قلمی مجموعہ کتب خانہ قادری بدایوں میں ✽ ہے۔ حضرت فاضل بریلوی نے بھی ایک طویل خط ارسال فرمایا، ہم یہاں اس خط کے بعض ضروری اقتباس ہدیہ قارئین کر رہے ہیں:

بگرامی ملاحظہ مولانا و بکل الفضل اولانا ذی المحجد والفضل والکرم الباہر مولانا مولوی محمد عبدالمتقندر صاحب رقاہم اللہ تعالیٰ الی اقصى مدارج الکمال و اعلیٰ معارج الجمال آمین۔

السلام علیکم ورحمۃ اللہ وبرکاتہ

مولانا! شب جمعہ میں میں نے کچھ فرصت پائی اپنے برادر اعز شہید مرحوم رحمہ اللہ تعالیٰ کے مرثیہ میں چند اشعار کی طرح ڈالی، حضرت سید ابراہیم میاں صاحب نے انھیں قلم بند فرمالیا کہ زبانی سہونہ ہو جائیں، شب کو سویا تو شہید مرحوم رحمہ اللہ تعالیٰ کو خواب میں دیکھا میرے مکان میں تشریف لائے ہیں، بدن نہایت تروتازہ کہ حیات دنیوی میں ہرگز ایسا نہ تھا اور رنگ کی چمک ایسی کہ گویا ہر عضو بدن سے ایک شعاع لطیف کی حالت نمایاں، خصوصاً آنکھوں کی چمک واللہ اس وقت میری نگاہ میں ہے۔ کپڑے سر سے پاؤں تک نہایت سفید براق، بے داغ، چمکتے ہوئے کہ ایسے کپڑے حیات میں تو کسی کے قطعاً سننے میں بھی نہ آئے اور خواب میں بھی سوا حضرت والد ماجد رضی اللہ تعالیٰ عنہ کے کسی کے دیکھنے یا نہ نہیں، بہت شاد و مسرور آ کر نہایت محبت کے ساتھ میرے سینے سے لپٹ گئے میں نے غایت محبت برادرانہ سے برخلاف عادت حیات کہ ان کی پیشانی کا بوسہ لیا کرتا تھا لبوں کا بوسہ لیا اور آنکھ کھل گئی، کچھ باتیں کہ ہوئیں اصلاً یاد نہ رہیں،

میں نے چاہا تھا کہ صبح ہی آپ کو بحمد اللہ تعالیٰ اس رویاء صالحہ کی اطلاع لکھوں گا مگر کچھ بے فرصتی کچھ آپ کے گرامی نامہ کا انتظار رہا، وہ اشعار یہ تھے ۔

ابکی و امزج دمعاً ساجماً بدم
وما بکائی لجیران بذی سلم
ولا لریح انت من صوب کاظمۃ
ولالبرق بدا فی الداج من اضم

تقریباً دس اشعار تحریر فرمانے کے بعد فرماتے ہیں:

دعاء فرمائیے کہ قصیدہ بالخیر ختم ہو جائے، جب سے پھر ایک مصرع کی فرصت نہ ملی، ہاں فارسی میں ایک قطعہ تاریخی دو شعر کا لکھا ہے جس سے کئی ہزار تاریخیں نکل سکیں گی، یہ ایجاد خاص ہے اس قطعہ سے غالباً انشاء اللہ تعالیٰ ایک ہزار سے زائد قطععات تاریخی نکلیں گے، ہر قطعہ مثل اصل چار مصرع کا، ہر مصرع ہر قطعہ کا تاریخی ہوگا تو امید ہے کہ چار ہزار سے زیادہ مصاربع تاریخی پیدا ہوں گے، ابھی اس کا محاسبہ نہیں کیا ہے، یہ قطعہ رات ہی لکھا ہے، آپ کا عنایت نامہ مع عبارت تشریف لایا جزاکم اللہ تعالیٰ احسن الجزاء

کچھ آگے چل کر تحریر فرماتے ہیں:

مولانا! یہ اذل ارذل بھی آپ کو اعلیٰ حضرت دام ظلہم (تاج الفول، اسید) کے مخاطبہ کے لائق نہیں سمجھتا لہذا جو کچھ عرض کرتا شہید مرحوم کو خط لکھتا کہ بہ نسبت آپ کے ان سے زیادہ بے تکلف تھا، میں نے ان آنکھوں سے اپنے والد ماجد رضی اللہ تعالیٰ عنہ کو آپ کے والد کریم دام ظلہم کا غایت ادب کرتے دیکھا ہے، مجھ پر لازم ہے کہ آپ کا

ادب کروں، اور شہید مرحوم سے بے تکلفی کا برتاؤ تھا اب کہ وہ تشریف لے گئے اور ہماری کمریں خم کر گئے آپ سے مخاطبہ کیا کرتا ہوں، اللہ عزوجل آپ کو ہر شر سے محفوظ رکھے اور قرون مہبطا ولہ تک مفیض مسلمین و معافی و مامون رکھے آمین بجاہ سید المرسلین صلی اللہ تعالیٰ علیہ وسلم علیہم اجمعین والحمد للہ رب العالمین۔

اس کے بعد مطبع اہل سنت اور مدرسہ منظر اسلام کے انتظامی امور سے متعلق کچھ باتیں تحریر فرما کر خط کا اختتام کرتے ہیں، یہ خط ۱۰ شعبان ۱۳۱۸ھ بروز منگل کو بریلی سے تحریر کیا گیا ہے۔

اولاد: حضرت حکیم شہید رحمۃ اللہ تعالیٰ علیہ کے دو صاحبزادے ہوئے۔

- (۱) مجاہد آزادی حضرت مولانا حکیم ابوالمنصور عبدالماجد قادری بدایونی
- (۲) مجاہد ملت حضرت مولانا عبدالحامد قادری بدایونی

بڑے صاحبزادے حضرت مولانا عبدالماجد قادری بدایونی کی ولادت ۱۳۰۴ھ میں ہوئی۔ آپ اپنے زمانے کے زبردست خطیب اور قومی و ملی قائد تھے، جدوجہد آزادی میں صف اول میں قائدانہ کردار ادا کیا، اپنے زمانے کی تمام اہم ملی و قومی تحریکات میں بڑھ چڑھ کر حصہ لیا، ۲۰ سے زیادہ تصنیفات و تالیفات کا ذخیرہ چھوڑا، تحریر و تقریر، درس و تدریس، دعوت و تبلیغ اور احقاق حق و ابطال باطل ہر میدان میں اپنے اسلاف کے نقش قدم پر چلتے ہوئے دین و ملت کی خدمت کی۔ ۳ شعبان ۱۳۵۰ھ (۱۹۳۱ء) کو صرف ۴۶ سال کی عمر میں وفات پائی، درگاہ قادریہ بدایوں میں اپنے مرشد گرامی سیدنا شاہ مطیع الرسول عبدالمقتدر قادری بدایونی کے پابندی آرام فرما ہیں۔ (تفصیلی حالات کے لئے دیکھئے ”تذکرہ ماجد“، مرتبہ: اسید الحق قادری)

چھوٹے صاحبزادے حضرت مولانا عبدالحامد قادری بدایونی ۱۳۱۸ھ میں پیدا ہوئے، عالم و فاضل، بہترین خطیب، ملی قائد اور مصنف تھے، ملی تحریکات میں اپنے بڑے بھائی کی زیر نگرانی حصہ لیا، بعد میں مسلم لیگ سے وابستہ ہوئے اور قیام پاکستان کی جدوجہد میں شریک رہے، تقسیم کے بعد پاکستان ہجرت کر گئے وہاں جمعیۃ علماء پاکستان کے صدر بنائے گئے اور وفات تک اس عہدے پر فائز رہے۔ حکومت پاکستان کی جانب سے تمام ممالک اسلامیہ اور روس و چین کا دورہ کیا، تاکہ پاکستان کے حق میں عالمی رائے عامہ ہموار کی جا سکے۔ مختلف مذہبی، ملی اور سیاسی موضوعات پر ۲۰ سے زائد کتابیں یادگار چھوڑیں۔ ۱۳۹۰ھ (۱۹۷۰ء) میں کراچی میں وفات پائی اور اپنے قائم کردہ ادارے جامعہ تعلیمات اسلامیہ کراچی میں سپرد خاک کئے گئے۔

قیام پاکستان کے لئے آپ کی جدوجہد کے اعتراف میں چند سال قبل حکومت پاکستان نے آپ کے نام کا ڈاک ٹکٹ جاری کیا۔
ان دونوں حضرات کا سلسلہ اولاد و اخلاف پاکستان، انگلینڈ اور امریکہ میں موجود ہے۔

WWW.NAFSEISLAM.COM



تمہید -

الحمد للہ رب العالمین والصلوة والسلام علی سید المرسلین وعلی آلہ واصحابہ اجمعین

خدا در انتظار حمد ما نیست محمد چشم بر راه ثنا نیست
منا جاتے اگر خواہی بیاں کرد بہ بیتے ہم قناعت میتواں کرد
محمد از تو می خواہم خدا را الہی از تو عشق مصطفی را

(ترجمہ:-) خدائے برتر ہماری حمد و ثنا کا منتظر نہیں ہے یعنی وہ ہماری حمد کا محتاج نہیں ہے اور محمد مصطفی ﷺ ہماری تعریف کے خواہش مند نہیں ہیں اگر تو کوئی دعا کرنا چاہتا ہے تو وہ ایک ہی شعر میں مکمل ہو سکتی ہے کہ اے محمد مصطفی ﷺ) میں آپ کے وسیلہ سے خدائے برتر کا طلبگار ہوں یعنی اس کی رضا چاہتا ہوں اور اے میرے معبود میں تجھ سے عشق مصطفی چاہتا ہوں۔

ذی علم و ذی ہوش حضرات پر یہ بات اظہر من الشمس ہے کہ انسان کے تمام ادراکات جیسے دیکھنا، سننا، بولنا، محسوس کرنا وغیرہ یہ درحقیقت روح کے صفات و لوازم ہیں۔ ان تمام ادراکات کے صدور کے لئے بدن انسانی صرف ایک آلہ کام انجام دیتا ہے۔ بدن انسانی کا ان ادراکات سے براہ راست نہیں بلکہ بالواسطہ تعلق ہے ورنہ جب روح بدن سے پرواز کر جاتی ہے تو آنکھ ہونے کے باوجود انسان دیکھ نہیں سکتا، کان ہونے کے باوجود انسان سن نہیں سکتا، زبان ہونے کے باوجود بولا نہیں جاسکتا، اس سے معلوم ہوتا ہے کہ سمع، بصر وغیرہ حقیقتاً روح کے افعال ہیں بدن انسانی صرف ایک واسطہ ہے لیکن مجازاً ان ادراکات کی نسبت بدن کی طرف کر دی جاتی ہے۔ موت بدن کو گلا کر مٹی بنا دیتی ہے لیکن موت کا روح پر کوئی اثر نہیں ہوتا روح اپنی پہلے سی ہیئت میں باقی رہتی ہے۔ ترکیب انسانی

میں روح اور جسم دونوں شریک ہیں مگر انسانیت کا جزو اعظم روح ہے مرنے کے بعد بھی منجملہ روح کا تعلق جسم سے رہتا ہے اور کسی حد تک اس کے ادراکات بھی باقی رہتے ہیں۔ یہ وقت کا بہت بڑا المیہ ہے کہ کچھ لوگ جو اسلام کا دعویٰ کرنے کے باوجود اپنی تقریر و تحریر سے یہ ثابت کرنے کی کوشش کرتے رہتے ہیں کہ موت کے بعد انسان کے جملہ ادراکات یکسر ختم ہو جاتے ہیں اور انسان جماد (پتھر) کے مثل ہو جاتا ہے ان کا یہ فاسد نظریہ نصوص قرآنیہ اور احادیث نبویہ کے سراسر خلاف اور حقیقت و سچائی سے انتہائی دور ہے۔

وجہ تالیف -

کچھ دنوں سے بعض سنی بھائیوں نے پٹنہ عظیم آباد سے ”تحفہ حنفیہ“ نامی ایک ماہانہ رسالہ کی اشاعت کا انتظام کیا ہے جس کی اصلی غرض مذہب حق کی تائید اور باطل فرقوں روافض و وہابیہ، تفضیلیہ و نیچریہ کے ادہام و عقائد کی تردید ہے۔ اس کو دیکھ کر ارباب ندوہ نے بہت ہیچ و تاب کھایا کہ پٹنہ جہاں کے ذی مقدور لوگ باہمت اور دل والے ہیں، جہاں سے کئی لاکھ روپیہ کی قوی امید ہے، جہاں حلقہ بگوشان و مریدان پیر نیچر کی کچھ کمی نہیں اور پھر ایسے مقام سے مذہب اہل سنت کا حامی پرچہ اشاعت پائے۔ ان سے اور کچھ نہ ہو سکا تو ”آثار السنن“ نامی ایک رسالہ شائع کیا جن میں وہی بیانات درج کئے گئے ہیں جن کا بطلان حضرات اہل سنت کی جانب سے متعدد بار شائع ہو چکا ہے جس کے جواب الجواب سے اکابر وہابیہ نجدیہ عاجز ہو گئے مگر صد افسوس اس تعصب اور اندھی تقلید کا کہ حق ظاہر ہونے کے بعد بھی باطل کو نہیں چھوڑ رہے ہیں اور بمصداق حدیث اذالم تستحی فاصنع ما شئت (جب تیری شرم و حیاء ختم ہو جائے تو جو چاہے کر) ان ہی خیالات فاسدہ و باطلہ کو جو اوھن من بیوت العنکبوت (مکڑی کے جالوں سے زیادہ کمزور) ہیں نہایت مستحکم اور زینت آثار خیال کر کے اپنی قابلیت جتائی جاتی ہے۔

اس وقت ہمارے پیش نظر ”آثار السنن“ پرچہ نمبر ۳ ہے جس میں صفحہ ۱۵ سے ۲۰ تک ایک استفتاء مع جواب درج ہے جو سماع ارواح و استمداد کے متعلق ہے۔ اس استفتاء

کے جواب میں مجیب صاحب نے انتہائی تعصب پسندی اور افراط و تفریط کا مظاہرہ کیا ہے اگر یہ کہا جائے کہ انھوں نے نصوص قرآنیہ و اخبار صحیحہ کو نظر انداز کر کے اپنے اوہام باطلہ کی پیروی کی ہے تو غلط نہ ہوگا اگرچہ بعض مخلص احباب کا خیال تھا کہ سماع ارواح و استمداد انبیاء و اولیاء پر پوری تفصیل و توضیح کے ساتھ تحریر کیا جائے مگر چونکہ اس قسم کے تمام مسائل طے شدہ ہیں اور حضرات علماء اہل سنت نے انھیں نصوص قرآنیہ اور احادیث مبارکہ سے مستحکم کر دیا ہے۔ نیز ان مسائل میں حضرات علماء اہل سنت کے رسائل عربی، فارسی اور اردو زبان میں بکثرت شائع ہو چکے ہیں لہذا ہم اختصار کے ساتھ ”آثار السنن“ میں چھپے استفتاء کے جواب کا تنقیدی جائزہ ہدیہ ناظرین کرتے ہیں۔ ہم مجیب صاحب کے قول کو نقل کر کے بالترتیب اس کا جواب دیں گے۔ مجیب صاحب لکھتے ہیں:-

”جب آدمی مر جاتا ہے تو دنیا کے حالات اور زندہ لوگوں کے احوال سے اس کو کچھ خبر نہیں ہوتی ہے۔“

جو قدرت الہیہ کے بیش قیمت عطایا کی قدر پہچان کر ہر عطیہ قدرت کو اس کے محل پر صرف کرتے ہیں وہ باخبر اور زندہ دل اہل نظر لوگ بخوبی جانتے ہیں کہ جو انسان آنکھیں رکھ کر ان سے وہ کام نہ لے کہ جس غرض سے آنکھیں عطا کی گئی ہیں۔ کان، دماغ، قلب ہوتے ہوئے ان کو صحیح استعمال نہ کرے، زندہ ہو اور مفہوم زندگانی کو فراموش کر دے تو وہ مثل جماد کے بے جان ہے، اس کا دل پتھر سے زیادہ سخت ہے ایسے ہی لوگوں کے بارے میں رب کائنات نے ارشاد فرمایا ہے کہ **فہی کالحجارة او اشد قسوة (۱)** یعنی وہ لوگ پتھر ہیں بلکہ پتھر سے بھی زیادہ سخت ہیں۔ ایسی صورت میں یہ امید کب کی جاسکتی ہے کہ اگر اخبار صحیحہ پیش کی جائیں تو ان پر وہ کارگر ثابت ہوں لیکن بہر حال اتمام حجت کی غرض سے چند شواہد قویہ پیش کئے جاتے ہیں جن کے ملاحظہ کے بعد ہر انصاف پسند طبیعت کو ان کی بے خبری اور ہٹ دھرمی کا صحیح اندازہ کر لینا دشوار نہ ہوگا اور ان نصوص کی روشنی میں مجیب

صاحب کے درج بالا قول کا بطلان واضح ہو جائے گا۔

مردے زائرین کے سلام و کلام کو سنتے ہیں -

مرقات شرح مشکوٰۃ میں علامہ علی قاری علیہ الرحمۃ والرضوان لکھتے ہیں:-

فان سائر الاموات ايضا يسمعون السلام والكلام
وتعرض عليهم اعمال اقاربهم في بعض الايام نعم الانبياء
يكون حياتهم على الوجه الاكمل ويحصل لبعض وراثتهم
من الشهداء والاولياء والعلماء الحظ الاوفى بحفظ ابد
انهم الظاهرة بل بالتلذذ بالصلوة والقرأة ونحوهما في
قبورهم الطاهرة الى قيام الساعة الآخرة وهذه المسائل
كلها ذكرها السيوطي في كتاب شرح الصدور في احوال
القبور بالاخبار الصحيحة (۲)

تمام مردے بھی سلام و کلام کو سنتے ہیں اور بعض ایام میں ان پر ان
کے اقارب و اعزاء کے اعمال پیش کئے جاتے ہیں۔ انبیاء کرام کی
حیات مبارکہ بدرجہ اتم و اکمل ثابت ہے اور بعض وارثین انبیاء جیسے
شہدائی، اولیائی، علماء ان حضرات کو اپنے جسموں کے تحفظ میں وافر
حصہ ملا ہے (یعنی بعض اللہ والوں کے اجسام بھی قبروں میں  رہتے ہیں) بلکہ یہ اہل اللہ اپنی قبور مبارکہ میں نماز، تلاوت قرآن
وغیرہ عبادات سے لذت حاصل کرتے ہیں اور یہ قبور میں عبادات
سے لطف اندوزی تا قیام قیامت جاری رہے گی یہ تمام مسائل وہ ہیں
جن کو علامہ سیوطی علیہ الرحمہ نے اپنی کتاب ”شرح الصدور فی احوال
الموتی والقبور“ میں احادیث صحیحہ سے ثابت کیا ہے۔

شرح فقہ اکبر میں علامہ علی قاری لکھتے ہیں:-

واعادة الروح الى الجسد بجميع اجزائه او بعضه
مجتمعة او متفرقة حق وفي المسئلة خلاف المعتزلة و
بعض الرافضة و قدورد الاحاديث المتظاهرة في المبني
المتواترة في المعنى في تحقيق احوال البرزخ والعقبى
وقد استوفاهما شيخ مشائخنا الجلال السيوطي في كتابه
المسمى بشرح الصدور في احوال القبور وفي الكتابه
الاخر المسمى بالبدور السافرة في احوال الآخرة فعليك
بها ان كنت تريد الاطلاع وارتفاع النزاع من الطباع (۳)
روح کا جسم کے تمام اجزاء یا بعض اجزاء کی طرف لوٹنا حق ہے خواہ جسم
کے اجزاء مجتمع ہوں یا متفرق ہوں اس مسئلہ میں معتزلہ اور بعض
روافض کا اختلاف ہے۔ احادیث ظاہرہ متواتر المعنی عالم برزخ و عالم
عقبی کے احوال میں وارد ہوئی ہیں جن کو شیخ المشائخ علامہ سیوطی نے
اپنی کتاب شرح الصدور اور بدور السافرة فی احوال الآخرة میں
بالاستیعاب نقل کیا ہے۔ اگر تم ان پر مطلع ہونے کا ارادہ رکھتے ہو
اصلاً نزاع و خلاف کا ارتقاء چاہتے ہو تو ان کتب کا مطالعہ کرنا لازم
ہے۔

غنیۃ الطالبین میں حضور غوث الاعظم رقم فرماتے ہیں:-

ونؤمن ان الميت يعرف من يزوره (۴)

ہم یقین رکھتے ہیں کہ میت اپنے زیارت کرنے والے کو پہچانتی ہے۔

۳۔ شرح فقہ اکبر: ملا علی قاری ص: ۱۲۰

۴۔ غنیۃ الطالبین: غوث اعظم رضی اللہ عنہ

شرح الصدور میں علامہ جلال الدین سیوطی حضرت عائشہ رضی اللہ عنہا سے روایت کرتے ہیں:-

عن عائشة رضي الله عنها قالت قال رسول الله ﷺ
 ما من رجل يزور قبر اخيه ويجلس عليه الا استأنس به
 حتى يقوم (۵)

حضرت عائشہ رضی اللہ عنہا سے روایت ہے کہ رسول اللہ ﷺ نے فرمایا جو شخص اپنے بھائی کی قبر کی زیارت کرتا ہے اور قبر کے پاس بیٹھتا ہے تو اس سے میت کو انس حاصل ہوتا ہے یہاں تک وہ وہاں سے کھڑا ہو جائے یعنی قبر کے پاس سے چلا آئے۔

اسی میں ہے حضرت ابو ہریرہ رضی اللہ تعالیٰ عنہ سے روایت ہے:-

اذا مر رجل بقبر يعرفه فسلم عليه رد عليه السلام و
 عرفه (۶)

جب کوئی شخص کسی ایسی قبر کے پاس سے گزرتا ہے جس میں دفن ہونے والے شخص کو وہ پہچانتا ہے اور وہ شخص سلام کرتا ہے تو صاحب قبر اس کے سلام کا جواب دیتا ہے اور اسے پہچانتا ہے۔

حضرت عباس رضی اللہ تعالیٰ عنہ سے روایت ہے:-

قال رسول الله ﷺ ما من احد يمر بقبر اخيه المؤمن كان
 يعرفه في الدنيا فيسلم عليه الا عرفه ورد عليه السلام (۷)
 رسول الله ﷺ نے فرمایا کوئی جب اپنے مومن بھائی کی قبر کے

۵۔ شرح الصدور باحوال الموتی والقبور: علامہ سیوطی، باب: زیارہ القبور، ص: ۸۰ بحوالہ ابن ابی الدنیا، فی کتاب القبور

۶۔ مرجع سابق: نفس الصغیر بحوالہ شعب الایمان: امام تہنقی

۷۔ مرجع سابق: نفس الصغیر

پاس سے گزرتا ہے اور صاحب قبر دنیا میں اسے پہچانتا تھا جب وہ شخص سلام کرتا ہے تو میت اسے پہچان لیتی ہے اور اس کے سلام کا جواب دیتی ہے۔

امام سیوطی شرح الصدور میں باب کلام الموتی باموات وجواب الموات باحیاء میں لکھتے ہیں:-
وهذه اثار مستندة اخرجها ائمة الحديث باسانيد هافى
كتبهم۔

یہ آثار و احادیث مستند ہیں جن کو ائمہ احادیث نے اپنی اسانید کے ساتھ کتابوں میں ذکر کیا ہے۔

شیخ عبدالحق محدث دہلوی کا ارشاد -

شیخ عبدالحق محدث دہلوی لمعات شرح مشکوٰۃ میں حدیث قلب بدر کے متعلق فرماتے ہیں:-

اعلم ان هذا الحديث المتفق على صحة صريح في ثبوت
السمع للموتى وحصول العلم لهم بما يخاطبون وكذلك
حديث مسلم ان الميت يسمع قرع نعالهم اذا انصرفوا وما
جاء في زيارته ﷺ اهل البقيع والسلام عليهم
والخطاب معهم مع من لا يسمع ولا يفهم مما لا يعقل وكاد ان
يعدم العتب وليس هذا مخصوصا به عليه السلام بل هي
سنة مستمرة لمن يزور القبور۔

جان لو! کہ یہ حدیث مردوں کے سننے اور ان کے واسطے حصول علم کے ثبوت میں واضح طور پر صحیح ہے اسی طرح مسلم شریف کی حدیث کہ میت لوگوں کے قدموں کی چاپ کو سنتی ہے جب لوگ (اس کی قبر سے) واپس لوٹتے ہیں اور جو احادیث میں آتا ہے کہ حضور اہل بقیع کی زیارت کو جایا کرتے تھے اور ان کو سلام کیا کرتے تھے تو ایسے

لوگوں سے کلام و سلام کرنا جو نہ سنتے ہوں اور نہ سمجھ ہی رکھتے ہوں
 خلاف عقل ہے۔ ان سے سلام و کلام عبث ہوگا (اور حضور علیہ السلام
 سے ایک عبث کام کا ظہور عقل کے خلاف ہے) میت کو سلام کرنا
 صرف حضور اکرم ﷺ کے ساتھ مخصوص نہیں ہے بلکہ یہ ہر اس شخص
 کے لئے سنت مستمرہ ہے جو میت کی زیارت کے لئے جائے۔

شیخ عبدالحق محدث دہلوی تفصیل و تحقیق کے بعد فرماتے ہیں:-

وبالجملة الكتاب والسنة مملؤان باخبار تدل على وجود
 العلم للموتى بالدنيا واهلها فلا مجال لانكاره الا لجاهل
 بالاخبار او منكر بالدين۔

حاصل کلام یہ ہے کہ قرآن و سنت میں ایسے اخبار و آثار بے شمار ہیں جو
 اس بات پر دلالت کرتے ہیں کہ مردوں کو دنیا اور اہل دنیا کا علم ہوتا
 ہے اور اس کا انکار وہی شخص کر سکتا ہے جو احادیث سے نابلد اور منکر
 دین ہے۔

مقاصد میں ہے:-

فعندهم اى الفلاسفة لا يبقی ادراك الجزئيات عند فقد
 الآلات وعندنا يبقی بل الظاهر من قانون الاسلام
 الادراكات المتجددة ايضا ولهذا ينتفع بزيارة القبور
 والاستعانة من نفوس الاخيار (۸)

فلاسفہ کے نزدیک آلات و وسائط کے مفقود ہونے کے وقت جزئیات
 کا ادراک باقی نہیں رہتا اور ہمارے نزدیک (آلات و ذرائع کی عدم

موجودگی میں) ادراکات باقی رہتے ہیں بلکہ اسلامی قوانین سے تو یہ ظاہر ہوتا ہے کہ (میت کو) نئے ادراکات بھی حاصل ہوتے ہیں اسی باعث قبور کی زیارت، نفوس قدسیہ سے استعانت کرنے سے فائدہ حاصل ہوتا ہے۔

مذکورہ بالا احادیث مبارکہ اور اقوال علمائی، سلف صالحین سے مجیب صاحب کے قول کی واضح طور پر تردید ہوتی ہے کہ ”جب آدمی مرجاتا ہے تو دنیا کے حالات اور زندہ لوگوں کے احوال سے اس کو کچھ خبر نہیں ہوتی ہے“ مجیب صاحب کا یہ قول احادیث مصطفویہ کی روشنی میں سراسر باطل ہے احادیث نبویہ و اقوال سلف صالحین اس بات پر بین شاہد ہیں کہ مردہ زندوں کو پہچانتا ہے ان کا سلام و کلام سنتا ہے اور جواب بھی دیتا ہے۔

پچھلے صفحہ کا بقیہ۔

شرح مقاصد میں علامہ سعد الدین تفتازانی تحریر فرماتے ہیں :- لما كان ادراك الجزئيات مشروطا عند الفلاسفة بحصول الصورة في الآلات فعند مفارقة النفس وبطلان الآلات لا تبقى مدركة للجزئيات ضرورة انتفاء المشروط بانتفاء الشرط وعندنا لما لم تكن الآلات شرطاً في ادراك الجزئيات اما لانه ليس بحصول الصورة لافي النفس ولا في الحس واما لانه لا يمتنع ارتسام صورة الجزئى في النفس بل الظاهر من قواعد الاسلام انه يكون للنفس بعد المفارقة ادراكات متجددة جزئية واطلاع على بعض جزئيات احوال الاحياء سيما الذين كان بينهم وبين الميت تفارق في الدنيا ولهذا ينتفع بزيارة القبور والاستعانة بنفوس الاخيار من الاموات في استزال الخيرات و استدفاع الملمات فان للنفس بعد المفارقة تعلقاً بالبدن وبالترربة التي دفنت فيها۔

شرح مقاصد: علامہ سعد الدین تفتازانی، ج: ۲/ ص: ۴۳، مطبع الحاج محرم آفندی ۱۳۰۵ھ
ترجمہ:- فلاسفہ کے نزدیک جزئیات کا ادراک صورت کے آلات میں حصول کے ساتھ مشروط ہے لہذا نفس کے (بدن سے) جدا ہونے اور آلات کے باطل ہونے کے وقت جزئیات کا ادراک کرنے والی قوت باقی نہیں رہتی اس لئے کہ شرط کے انتفاء سے مشروط کا انتفاء لازمی ہے اور ہمارے نزدیک (علماء اسلام) جزئیات کے ادراک کرنے میں آلات شرط نہیں ہیں یا تو اس لئے کہ صورت کا حصول نہ نفس میں ہوتا ہے اور نہ جس میں یا اس لئے کہ صورت جزئی کا نفس میں چھپنا ممتنع نہیں ہے بلکہ قواعد اسلامی سے یہ ظاہر ہے کہ مفارقت کے بعد نفس کو نئے جزئی ادراکات ہوتے ہیں اور زندہ لوگوں کے بعض جزئی احوال پر نفس کو اطلاع ہوتی ہے خصوصاً ان لوگوں کے احوال سے کہ ان کے اور میت کے مابین دنیا میں تفارق ہو اسی وجہ سے زیارت قبور اور وفات یافتہ نفوس قدسیہ سے حصول اور تکلیف دہ چیزوں کے دفع میں استعانت کرنے سے فائدہ ہوتا ہے کیونکہ مفارقت کے بعد نفس کا کچھ نہ کچھ تعلق بدن اور اس قبر سے ہوتا ہے جس میں میت دفن

سمع موتی پر شاہ عبدالعزیز دہلوی کا فتویٰ -

شاہ عبدالعزیز محدث دہلوی علیہ الرحمۃ فتاویٰ عزیزی میں سماع موتی کے متعلق لکھتے ہیں:-

سوال: چہ می فرمایند علماء دین اندر اس معنی کہ انسان را بعد موت ادراک و شعور میماند چنانچہ زائرین قبر خود را شناسند و سلام شاں می شنود یا نہ؟

جواب:- انسان را بعد موت شعور و ادراک باقی میماند براس معنی شرع شریف و قواعد فلسفی اجماع دارند اما شرع شریف پس عذاب القبر و تنعیم القبر بتواتر ثابت است و تفصیل آں دفترے طویل می خواهد در کتاب شرح الصدور فی احوال الموتی و القبور کہ تصنیف شیخ جلال الدین سیوطی و دیگر کتب حدیث باید دید و اثبات عذاب القبر در کتب کلامیہ از مباحث عمدہ است حتی کہ بعض از اہل کلام منکر آنرا تکفیر کردہ اند و عذاب و تنعیم بغیر ادراک و شعور نمی تواند شد و نیز در احادیث صحیحہ مشہورہ در باب قبور و سلام بر موتی و ہم کلامی بآنها کہ انتم سلفنا ونحن بالاثار و انا انشاء اللہ تعالیٰ بکم لاحقون ثابت است و در بخاری و مسلم موجود است کہ آنحضرت ﷺ با کفار مکہ کہ در بدر کشتہ بودند خطاب فرمودند هل وجدتم ما وعد ربکم حقاً مردم عرض کردند کہ یا رسول اللہ ما تتکلم من اجساد لیس فیہا ارواح فرمودند کہ ما انتم باسمع منهم ولكنہم لا یجیبون و در قرآن مجید ثابت است ولا تحسبن الذین قتلوا فی سبیل اللہ امواتا بل احياء عند ربہم یرزقون فرحین بما اٰتہم اللہ من فضلہ بلکہ از احوال پس ماندگان ہم خوش و قے و استبشار ثابت است و یستبشرون بالذین لم یلحقوا بہم من خلفہم الا خوف علیہم ولا ہم یحزنون بالجملہ انکار شعور و ادراک

اموات اگر کفر نباشد در الحاد بودن اوشبہ نیست (۹)

سوال :- کیا فرماتے ہیں علماء دین اس مسئلہ کے متعلق کہ انسان کو موت کے بعد ادراک و شعور باقی رہتا ہے، مردے اپنے زائرین کو پہچانتے ہیں اور ان کے سلام کو سنتے ہیں یا نہیں؟

جواب :- انسان کو موت کے بعد شعور و ادراک باقی رہتا ہے۔ شریعت مطہرہ میں عذاب قبر، تنعیم قبر ثابت ہے (یعنی صاحب قبر کو عذاب ہوتا ہے اور راحت و آسائش بھی پہنچتی ہے) اور اس کی تفصیل کے لئے ایک طویل دفتر درکار ہے اس کے لئے شیخ جلال الدین سیوطی کی کتاب شرح الصدور فی احوال القبور اور دیگر کتب کا مطالعہ کرنا چاہیے۔ عذاب قبر کے اثبات کے سلسلہ میں علم کلام کی کتب میں عمدہ مباحث ہیں یہاں تک کہ بعض متکلمین نے منکر عذاب قبر کی تکفیر فرمائی ہے اور عذاب قبر، ثواب قبر بغیر ادراک و شعور کے نہیں ہو سکتا۔ نیز احادیث صحیحہ مشہورہ میں مردوں کو سلام کرنے کے باب میں انتہا

۹۔ فتاویٰ عزیزی: شاہ عبدالعزیز محدث دہلوی، ص: ۹۳، مطبع مجتہبی دہلی، ۱۳۱۱ھ

شاہ عبدالعزیز صاحب فتاویٰ عزیزی میں ایک مقام پر لکھتے ہیں کہ ”ادراک و شعور اہل قبور بعد موت در بعض امور زیادہ می شود و بعض کم انچہ تعلق با امور غیب دارد ادراک آنہا زیادہ است و انچہ تعلق در امور دنیویہ باشد ادراک آنہا کم و سبب آنست کہ التفات و ایثار در امور غیبیہ زیادہ است و در امور دنیویہ کم بایں جہت تفاوت واقع می شود والا اصل ادراک و شعور یکسان است۔ فتاویٰ عزیزی: شاہ عبدالعزیز محدث دہلوی، ص: ۹۳، مطبع مجتہبی دہلی، ۱۳۱۱ھ

ترجمہ: موت کے بعد اہل قبور کا ادراک و شعور بعض امور میں زیادہ ہو جاتا ہے اور بعض میں کم: جس چیز کا تعلق امور غیبیہ سے ہوتا ہے اس میں اہل قبور کا ادراک زیادہ ہوگا اور جن چیزوں کا تعلق امور دنیویہ سے ہوگا اس میں کم ادراک ہوگا اور اس (کی وزیادت) کا سبب یہ ہے اہل قبور کی توجہ امور غیبیہ میں زیادہ ہوتی ہے اور امور دنیویہ میں کم۔ اسی وجہ سے فرق ہوتا ہے ورنہ اصل ادراک و شعور یکساں ہے۔

شاہ عبدالعزیز محدث دہلوی کی ان دونوں روشن عبارتوں کے تناظر میں یہ بات اظہر من الشمس ہے کہ مردوں کا ادراک باقی رہتا ہے بلکہ بعض امور میں زندہ لوگوں سے بڑھ جاتا ہے۔

سلفنا و نحن بالاثر وانا انشاء اللہ تعالیٰ بکم لاحقون
 ثابت ہے اور بخاری و مسلم میں ہے کہ رسول اللہ ﷺ نے کفار مکہ
 سے جو بدر میں قتل کئے گئے تھے خطاب فرمایا کہ اے ہل و جدتم ما
 وعد ربکم حقاً (یعنی کیا تم نے اپنے پروردگار کے وعدہ کو حق پایا)
 لوگوں نے عرض کیا یا رسول اللہ آپ ایسے جسموں سے کلام فرما رہے
 ہیں جن میں روح نہیں ہے۔ تو حضور علیہ السلام نے فرمایا کہ تم ان
 (مردوں) سے زیادہ سننے والے نہیں ہو لیکن یہ جواب نہیں دیتے۔
 قرآن عظیم میں ہے: ”جو لوگ اللہ کی راہ میں قتل کئے گئے ان کو مردہ
 مت گمان کرو بلکہ وہ زندہ ہیں انھیں اپنے رب کے پاس سے رزق
 دیا جاتا ہے اور وہ اللہ کے عطا کردہ فضل سے خوش ہیں“ اور یہ بھی
 ثابت ہے کہ مردے اپنے پسماندگان کے احوال سے خوش ہوتے
 ہیں جیسا کہ قرآن میں ہے کہ ”خوشخبری دیتے ہیں ان لوگوں کو جو ابھی
 ان سے نہیں ملے ہیں کہ ان پر کوئی خوف نہیں ہے اور نہ وہ غم زدہ ہیں“
 بالجملہ اموات کے ادراک و شعور کا انکار کرنا اگرچہ کفر نہیں ہے لیکن
 اس کے الحاد و بے دین ہونے میں کوئی شبہ نہیں ہے۔

شاہ عبدالعزیز محدث دہلوی علیہ الرحمہ کے فتوے کی رُو سے مردوں کے سماع ان
 کے شعور و ادراک کا انکار کرنا گمراہی اور بے دینی ہے۔ ناظرین کرام! اب فیصلہ آپ کے
 ہاتھ میں ہے کہ شاہ عبدالعزیز جیسے جلیل القدر محدث اور عظیم المرتبت مفتی کے اس فتوے کو
 آپ تسلیم کریں جس کی اساس نصوص قرآنیہ احادیث نبویہ پر قائم ہے یا مجیب صاحب
 کے بے بنیاد خیال کو مانیں جو اپنے فتویٰ سے لاکھوں سنی مسلمانوں کو مشرک و کافر بنانے پر
 تلے ہوئے ہیں۔

موصوف مجیب صاحب آگے استفتاء کے جواب میں لکھتے ہیں:-

آنحضرت ﷺ نے فرمایا ایمان دار آدمی جب مرجاتا ہے تو فرشتے اس کی روح لے کر آسمان پر اس مقام میں لے جاتے ہیں جہاں ایمان دار مردوں کی روحیں رہتی ہیں وہ روحیں اس روح سے پوچھتی ہیں کہ فلاں شخص کا کیا حال ہے الی قولہ اس حدیث سے معلوم ہوا کہ مردے کو زندہ لوگوں کے احوال سے کچھ خبر نہیں رہتی ہے اگر خبر ہوتی تو وہ (روحیں) زندہ لوگوں کا حال کیوں دریافت کرتیں۔

صریحۃ المعنی احادیث سے چشم پوشی اور اس حدیث کے انتخاب کی وجہ سوائے عوام کو گمراہ کرنے کے اور کیا ہے مگر آپ کا انتخاب آپ کے حق میں کچھ بھی مفید نہیں کیونکہ اہل سنت نے کب دعویٰ کیا کہ ہر روح کو ہر زندہ کے ہر حال کی ہر وقت خبر رہتی ہے کہ اس استفسار روحی سے مذہب مہذب اہل سنت کو کچھ ضرر پہنچے، حضرات اہل سنت اہل برزخ کے لئے اطلاع و ادراک دنیا و اہل دنیا ثابت فرماتے ہیں اس کی تائید میں دو ایک نہیں متعدد، اجمالی نہیں تفصیلی احادیث شاہد ہیں بلکہ اگر غور کیا جائے تو یہ حدیث بھی جس کو آپ نے اپنے ثبوت میں پیش کیا اس سے بھی اہل سنت کی تائید پائی جاتی ہے۔

آگے مجیب صاحب رقمطراز ہیں:-

اللہ تعالیٰ فرماتا ہے او کالذی مر علی قدیۃ الی قولہ یہ شخص حضرت عزیر پیغمبر تھے، اس آیت سے معلوم ہوا کہ مردہ کو دنیا کے حالات سے کچھ خبر نہیں ہوتی اور اگر خبر ہوتی تو حضرت عزیر کو آفتاب و ماہتاب کا ٹکٹا اور رات دن کا ہونا اور پانی کا برسنا اور لوگوں کے گزرنے کا حال اور جو جو حوادث پیش آئے تھے سب کی خبر ہوتی ہے۔

ذی علم حضرات اور ذی فہم و شعور پر یہ بات واضح ہے کہ اس آیت سے ہر گز یہ امر ثابت نہیں کہ مردہ کو عالم برزخ میں دنیا کے کسی حال کی خبر نہیں ہوتی البتہ صرف اس قدر ثابت ہوا کہ

برزخ سے دنیا میں آنے کے بعد ادراکات سابقہ روحیہ فراموش ہو گئے اور مجیب صاحب کے نزدیک اسی کا نام ثبوت نفی ہے تو ارواح پر کچھ ماجرا عالم ارواح میں گزرا (مثلاً سوال و جواب الست بر بکم قالوا بلی) اور دنیا میں آنے کے بعد اس کی یاد معدوم ہو گئی تو کیا آپ کے نزدیک یہ تمام واقعات باطل اور محض غلط ہیں۔ (۱۰)

کتنا سچ اور صحیح مقولہ ہے کہ المعصیۃ تجر الی المعصیۃ (گناہ، گناہ کی طرف لے جاتا ہے) موصوف مجیب صاحب کو مردوں کے احوال دنیا سے واقفیت کے انکار میں یہ بھی ہوش نہیں رہا کہ یہ بات کس کے بارے میں کہہ رہے ہیں؟ حضرت عزیر علی نبینا وعلیہ السلام کون تھے؟ ہاں یہ ایک جلیل القدر پیغمبر خدا ہیں اور انبیاء کرام کے لئے حیات اتم سماع وکلام اور دیگر تمام ادراکات کا علی وجہ الکمال باقی رہنا باتفاق امت ثابت ہے۔

بالجملہ ارواح کے لئے تو ادراک کا ہونا عقلاً ہر طرح سے ثابت ہے مگر فی الواقع آپ کی بے خبری انتہا کو پہنچی ہوئی ہے کہ اپنے گھر کے لوگوں کی بھی آپ کو خبر نہیں۔ قطع نظر تصریحات و تحقیقات حضرات اہل سنت و جماعت کے وہابیہ اسحاقیہ کو بھی اس سے صاف و صریح انکار کی گنجائش نہ ملی اقرار ہی کرتے بنی کمالا یخفی من تعمق فی کتبہم۔

مجیب صاحب کا بے لگام قلم رقم طراز ہے:-

آدمی جب زندہ رہتا ہے اور سو جاتا ہے تو اس کو کچھ خبر نہیں رہتی بالکل

۱۰۔ واذ اخذ ربک من بنی ادم من ظهورہم ذریتہم واشہدہم علی انفسہم الست بر بکم قالوا بلی شہدنا۔ الاعراف: ۱۷۲

ترجمہ: جب آپ کے رب نے بنی آدم (علیہ السلام) کی پشتوں سے ان کی ذریت کو نکالا اور ان کو ان ہی کی جانوں پر گواہ بنایا (اور پوچھا) کیا میں تمہارا رب نہیں ہوں سب نے کہا کیوں نہیں (یعنی یقیناً تو ہمارا رب ہے) ہم شہادت دیتے ہیں۔ حضرت عمر رضی اللہ عنہ نے ایک دفعہ حضور نبی کریم صلی اللہ علیہ وسلم سے اس آیت کا مطلب دریافت کیا تو حضور نے فرمایا کہ جب آدم علیہ السلام کی تخلیق ہوئی تو اللہ تعالیٰ نے ان کی پشت پر اپنا دست قدرت پھیرا جس کی وجہ سے آپ کی ہونے والی ساری اولاد ظاہر ہوگی اور ان سے یہ سوال کیا گیا اور انھوں نے بلی سے اس کا جواب دیا اس حدیث سے اور اس کے علاوہ متعدد احادیث سے پتا چلتا ہے کہ یہ سوال وجواب حقیقت میں ہوا تھا۔

فیاء القرآن پیر محمد کرم شاہ از ہری، ج: ۲/ ص: ۱۱۰، اعتقاد پیشنگ ہاؤس دہلی۔

بے خبر ہو جاتا ہے تو جب مر گیا اور زمین کے نیچے گاڑ دیا گیا تو بھلا اب کیسے اس کو خبر ہو سکتی ہے۔

غضب کی نا سمجھی ہے کہ زمین و آسمان کے قلابے ملائے جاتے ہیں اس خوش فہمی کو تو دیکھئے کہ احوال برزخیہ کا دنیاوی حالات پر قیاس کیا جاتا ہے یہ اچھی طرح سمجھ لینا چاہیے کہ اس قیاس کی بنا پر ادراک اور سماع ارواح اموات کا انکار ضرور شعبۂ الحاد ہے کہ اسی نے بہت سے لوگوں کو راہ راست سے ہٹا کر ضلالت و گمراہی کی وادی میں پہنچا دیا اور ان کے ایمان کے خرمن کو جلا کر خاکستر کر دیا۔ مجیب صاحب کے قلم نے درج بالا عبارت میں زبردست ٹھوکر کھائی ہے کیونکہ انھوں نے آخرت کے امور کو دنیاوی امور پر قیاس کیا جو قیاس مع الفارق ہے انھیں معلوم ہونا چاہیے کہ روح کے لئے کوئی چیز حجاب نہیں، وہ ہر جگہ جاسکتی ہے اور جملہ ادراکات کا منبع روح ہے اور بدن ظہور مدرکات کا آلہ محض ہے۔ روح کا تعلق بدن سے قائم رہتا ہے جیسا کہ علماء اہل سنت نے اس کی تصریح فرمائی ہے اور اسی تعلق کے ذریعہ روح بعض دنیوی امور سے باخبر رہتی ہے۔

بدن سے روح کے پانچ تعلق -

ملا علی قاری شرح فقہ اکبر میں لکھتے ہیں:-

اعلم ان الروح لها بالبدن خمسة انواع من التعلق متغائرة
الاحكام الاول تعلقها به في بطن الام جنينا الثاني تعلقها
به بعد خروجه الى وجه الارض والثالث تعلقها به في حال
النوم فلها به تعلق من وجه و مفارقة من وجه والرابع
تعلقها به في البرزخ فانها وان فارقت و تجردت عنه وانها
لم تفارقه فراقا كلياً بحيث لا يبقى لها اليه التفات البتة
فانه ورد ردها اليه وقت سلام المسلم عليه وورد انه يسمع
خفق نعالهم حين يتولون عنه وهذا الرد اعادة خاصة لا

یوجب حیاۃ البدن قبل یوم القیامۃ الخامس تعلقها به یوم
بعث الاجساد وهو اکمل انواع تعلقها به اذ لا یقبل البدن
معه موتا ولا نوما ولا شیئا من الفساد و لیس السؤال فی
البرزخ للروح وحدها کما قال ابن حزم وغیره و افسد منه
قول من قال انه البدن بلا روح الاحادیث الصحیحة ترد
القولین والحاصل ان احکام الدنیا علی الابدان
والارواح تبع لها واحکام البرزخ علی الارواح والابدان
تبع لها واحکام الحشر والنشر علی الارواح والاجساد
جمیعاً (۱۱)

روح کا بدن سے پانچ قسم کا تعلق ہوتا ہے اور ہر قسم کے احکام علیحدہ
ہیں:

- ۱۔ شکم مادر میں روح کا تعلق بدن جنین سے ہوتا ہے۔
- ۲۔ روح کا تعلق بدن سے شکم مادر سے روئے زمین پر نکلنے کے بعد
قائم ہوتا ہے۔
- ۳۔ حالت نیند میں روح کا تعلق بدن سے قائم ہوتا ہے۔
- ۴۔ روح کا تعلق بدن انسانی سے عالم ارواح میں ہوتا ہے اگرچہ روح
بدن سے جدا ہو جاتی ہے اور بدن روح سے خالی ہو جاتے ہیں لیکن
بدن سے روح کلی طور پر جدا نہیں ہوتی ہے کہ روح کی بدن کی جانب
کچھ توجہ ہی نہ رہے اس لئے کہ روح مسلمان کے سلام کے وقت بدن
کی جانب لوٹتی ہے اور وہ لوگوں کے چیلوں کی آواز سنتی ہے جب لوگ

اس کے پاس سے واپس جاتے ہیں اور یہ روح کا لوٹنا عادتہ خاصہ ہے
اس سے بدن انسان کا قیامت سے پہلے زندہ ہونا لازم نہیں آتا۔

۵۔ روح کا تعلق بدن سے مردوں کے قبر سے اٹھنے کے وقت ہوگا اور
یہ سب سے اکل قسم کا تعلق ہے کیونکہ اس تعلق کے ساتھ بدن انسانی
پر نہ موت طاری ہوگی نہ نیند آئے گی اور فساد کی کوئی قسم اس پر جاری
نہیں ہوگی۔ عالم برزخ (قبر) میں صرف روح سے سوال نہیں ہوگا
(بلکہ بدن اور روح دونوں سے ہوگا) جیسا کہ ابن حزم وغیرہ نے کہا
ہے اور اس سے بھی زیادہ مفسد قول اس شخص کا ہے جو کہتا ہے کہ بدن
بغیر روح کے ہونگے، احادیث صحیحہ ان دونوں قولوں کی تردید کرتی
ہیں حاصل کلام یہ ہے کہ دنیا کے احکام بدن پر جاری ہوتے ہیں اور
روح ان کے تابع ہوتی ہے اور برزخ کے احکام ارواح پر نافذ ہوتے
ہیں اور بدن ان کے تابع ہوتے ہیں اور حشر و نشر کے احکام روح اور
بدن دونوں پر جاری ہوتے ہیں۔

اگر مجیب صاحب اور ان کی پوری ٹیم کو ان اکابر علماء اہل سنت کی تحقیقات قابل قبول نہ ہوں
تو اپنے پیشوا ابن قیم کی سنئے شرح الصدور میں ہے:-

قال ابن قيم الاحاديث والآثار تدل على ان الزائر متي جاء
علم به المزور وسمع سلامه وانس به ورد عليه وهذا عام
في الشهداء وغيرهم وانه لا توقيت في ذلك۔ (۱۲)

۱۲۔ شرح الصدور فی احوال الموتی والقبور، باب: زیارة القبور و علم الموتی بزوارهم، ص ۸۹، المطبعة المحمدية مصر ۱۳۰۹ھ
ابن قیم اپنی تالیف کتاب الروح میں رقم طراز ہیں: السلف مجمعون علی هذا وقد تواترت الآثار عنهم بان
المیت یعرف بزیارة الحی له ویستبشر به۔ کتاب الروح: ابن قیم المسئلة الاولى فی معرفة الاموات
بزیارة الاحیاء و سلامهم۔ ص: ۵، دائرة المعارف النظامية حیدرآباد ۱۳۱۸ھ۔
ترجمہ: امت کے سلف صالحین کا اس پر اجماع ہے نیز ان سے آثار تواتر کے ساتھ مروی ہیں کہ میت اپنے زندہ زائر کو
پہچانتی ہے اور اس سے خوش ہوتی ہے۔

ابن قیم نے کہا کہ احادیث و آثار اس پر دال ہیں کہ زائر جب بھی آتا ہے تو موزر (جس کی زیارت کی جائے، مراد مردے ہیں) کو اس کا علم ہوتا ہے اور وہ اس کے سلام کو سن کر جواب دیتا ہے نیز زائر سے مانوس ہوتا ہے اور یہ چیز شہداء اور غیر شہداء سب کے لئے عام ہے اور اس میں کوئی وقت کی قید نہیں۔

نیز ابن قیم لکھتے ہیں:-

و لا منافاة بین کون الروح فی علیین او الجنة او السماء
وان لها بالبدن اتصالاً بحیث تدرك وتسمع وتصلی و
تقرء وانما يستغرب هذا الكون الشاهد الدنیوی لیس فیہ
ما شانہ هذا و امور البرزخ والاخرة على نمط غیر المألوف
فی الدنیا۔

اس میں کوئی منافات اور تضاد نہیں کہ روح علیین یا جنت یا آسمان پر ہو اور اس کا بدن سے ایسا اتصال ہو کہ وہ ادراک کرے اور سلام و کلام کو سنے نماز وغیرہ پڑھے کیونکہ یہ چیزیں اس عالم دنیا میں عجیب و غریب ہیں جس کی یہ شان نہیں ہے لیکن برزخ اور آخرت کے امور اُمور دنیا کے مثل نہیں ہیں۔

شاہ عبدالعزیز صاحب رقم طراز ہیں:-

چوں آدمی می میرد روح را اصلاً تغیر نمی شود چنانچہ حامل قوی بود حالاً ہم
ہست و شعور و ادراک کہ داشت حالاً ہم دارد بلکہ صاف تر و روشن تر۔

ترجمہ:- جب آدمی مرتا ہے تو روح میں بالکل تغیر نہیں ہوتا ہے جس طرح وہ پہلے قوتوں کی حامل تھی اب بھی وہی ہوتی ہے۔ شعور و ادراک جو وہ رکھتی تھی اب بھی رکھتی ہے بلکہ اب اس کا شعور و ادراک پہلے

سے زیادہ صاف و روشن ہوتا ہے۔

تحفہ اثنا عشریہ میں ہے:-

حال ارواح در عالم قبر مثل حال ملائکہ است کہ بتوسط شکلے و بدنے کار
میکند۔ (۱۳)

قبر میں ارواح کا حال فرشتوں کے حال کی طرح ہے کہ بغیر کسی شکل
اور بدن کے کام کرتے ہیں۔

موصوف مجیب صاحب شاہ عبدالعزیز صاحب کی ان عبارتوں کو غور سے پڑھیں اور بتائیں
کہ ”حائل قوی بود حالا ہم ہست و ادراکے کہ داشت حالا ہم دارد بلکہ صافتر و روشن تر اور کار
میکند“ کا کیا مطلب ہے۔

علم غیب کا مسئلہ -

مجیب صاحب پھر استفتاء کے جواب میں لکھتے ہیں:-

اور کوئی شخص کسی مردہ کی نسبت یہ عقیدہ رکھے کہ حالات دنیا اور زندہ
لوگ جو کچھ کہتے ہیں دور ہوں یا نزدیک وہ سب جانتا ہے ایسے شخص کو
فقہانے کافر لکھا ہے اور بلاشبہ ایسا عقیدہ رکھنے والا مشرک اور کافر ہے
کیونکہ علم غیب بجز اللہ تعالیٰ کے کسی کو حاصل نہیں ہے۔

ہاں بے شک اہل سنت والجماعت کا عقیدہ ہے کہ علم غیب مستقلاً وبالذات خاص حضرت حق
سبحانہ کا خاصہ ہے۔ مردہ تو مردہ اگر کسی زندہ اور عوام بشر ہی نہیں بلکہ خواص انبیاء میں سے
بھی کسی کے ساتھ کوئی یہ خیال کرے کہ وہ بغیر قدرت و تعلیم حضرت رب العزت کے کچھ
جانتا ہے یا جان سکتا ہے اور اس کے لئے علم ذاتی و استقلالی ثابت کرے وہ قطعاً و یقیناً کافر
ہے لیکن یہ خوب یاد رہے کہ پھر زندہ اور قریب یا بعید، ایک بات اور ہر بات کی اس میں
تخصیص و تقيید نہیں ہو سکتی جیسا کہ گروہ وہابیہ کا خیال ہے۔ ہاں خوب سمجھ لیجئے کہ حق تبارک و
تعالیٰ کی تعلیم و اعلام سے حضرات انبیاء کرام علیہم الصلوٰۃ والسلام و اولیاء عظام کا دنیا میں خواہ

برزخ میں کسی امر غیبی پر مطلع ہونا اور وہ امر قریب ہو یا بعید ہرگز نامشروع نہیں ہو سکتا اور اس عقیدہ رکھنے والے کو مشرک یا کافر کہنا سراسر خلاف دین و دیانت ہے (۱۴) کیونکہ قدرت الہیہ کے سامنے قرب و بعد دونوں ایک مرتبہ اور ایک حیثیت کے ہیں جس کو چاہیے کرامۃ عطا فرمادے تفسیر کبیر میں حدیث پاک کنت سمعہ الذی یسمع بہ (۱۵) کے متعلق امام رازی علیہ الرحمہ نے لکھا ہے:-

۱۴۔ مجیب صاحب نے جیسا کہ رقم کیا ہے کہ ”علم غیب بجز اللہ کے کسی کو حاصل نہیں“ ان کا یہ قول کس طرح درست ہو سکتا ہے جب کہ آیات قرآنیہ و احادیث مبارکہ بانگ دہل اعلان فرما رہی ہیں کہ علم غیب پروردگار عالم نے اپنے منتخب رسولوں کو عطا فرمایا ہے قرآن کریم ارشاد فرماتا ہے: عالم الغیب فلا یظہر علی غیبہ احد الا من ارتضیٰ من رسول (ترجمہ: خدائے برتر عالم غیب ہے وہ کسی پر اپنے غیب کا اظہار نہیں کرتا مگر جس کو رسولوں میں سے منتخب کر لے) و ما لکان اللہ لیطلعکم علی الغیب ولكن اللہ یجتبیٰ من رسلہ من یشاء (ترجمہ: اللہ کی یہ شان نہیں کہ تم کو غیب پر مطلع کر دے لیکن اللہ منتخب کر لیتا ہے اپنے رسولوں میں سے جسے چاہتا ہے اسے غیب پر مطلع کر دیتا ہے۔) و ما هو علی الغیب بضنین: وہ (رسول) غیب بتانے میں بخیل نہیں ہیں۔

ان آیات مقدسہ کے علاوہ اور بہت سی آیات قرآنیہ نیز احادیث مبارکہ سے علم غیب عطائی رسولوں کے لئے ثابت ہے ان نصوص قطعیہ سے وہی شخص روگردانی کر سکتا ہے جو تعصب شدید کی بیماری میں مبتلا ہے ورنہ اطلاع علی الغیب اور اظہار غیب کو قرآن میں ذکر کرنا عبث ہوگا اور باری تعالیٰ کا کلام لغو و عبث سے پاک ہے۔

۱۵۔ پوری حدیث مندرجہ ذیل ہے:-
ان اللہ تعالیٰ قال من عادی لی ولیا فقد اذنتہ بالحرب و ما تقرب الی عبدی بشئ احب الی مما افترضت علیہ و ما یزال عبدی یتقرب الی بالنوافل حتی احببتہ فاذا احببتہ فکنت سمعہ الذی یسمع بہ و بصرہ الذی یبصر بہ و یدہ الّتی یبطش بہا و رجلہ الّتی یمشی بہا و لئن سالتی لاعطینہ و لئن استعاذنی لاعیذتہ۔

مشکوٰۃ: خطیب تبریزی، ج: ۱، ص: ۱۹۷، باب ذکر اللہ عزوجل و التقرب الیہ ۱۳۷۵ھ
ترجمہ:- اللہ تعالیٰ فرماتا ہے جس نے میرے ولی سے عداوت کی تو میں اس سے جنگ کا اعلان کرتا ہوں۔ جب میرا بندہ میری محبوب چیز جو میں نے اس پر فرض کی ہے اس کے ذریعہ قرب حاصل کرتا ہے اور میرا بندہ ہمیشہ نوافل کے ذریعہ میرا قرب حاصل کرتا ہے یہاں تک کہ میں اسے اپنا محبوب بنا لیتا ہوں تو میں اس کے کان ہو جاتا ہوں وہ ان سے سنتا ہے اور اس کی آنکھ ہو جاتا ہوں وہ اس سے دیکھتا ہے میں اس کے ہاتھ ہو جاتا ہوں وہ اس سے پکڑتا ہے میں اس کے پاؤں بن جاتا ہوں وہ اس سے چلتا ہے اور اگر وہ مجھ سے کچھ سوال کرتا ہے تو میں ضرور اسے عطا کرتا ہوں اور وہ مجھ سے پناہ طلب کرتا ہے تو میں ضرور اسے پناہ دیتا ہوں۔

اذا صار الحق سمعاً له سمع القريب والبعيد۔

ترجمہ:- جب حق تبارک و تعالیٰ اس کے کان بن جاتا ہے تو وہ قریب و بعید چیزوں کو سن لیتا ہے۔

تفسیر عزیزی میں ہے:-

تعلقے بقبر نیز ایں ارواح را می باشد کہ بحضور زیارت کنندگان واقارب و دیگر دوستان بر قبر مطلع و مستانس می شود زیرا کہ روح را قرب و بعد مکانے مانع ایں دریافت نمی شود و مثال آن در وجود انسان روح بصری است کہ ستارہائے ہفت آسمان را درون چاہ می تواند دید۔

ترجمہ:- ارواح کا ایک تعلق قبر کے ساتھ بھی ہوتا ہے کہ وہ اپنے زائرین اعزاء و اقرباء اور دیگر دوستوں و احباب کی حاضری پر مطلع و آگاہ ہوتی ہیں اور ان سے انس حاصل کرتی ہیں اس لئے کہ روح کے لئے قرب اور بعد مکانی اس علم و دریافت کے مانع نہیں اور اس کی مثال موجودات میں انسان کے آنکھوں کی روح ہے کہ ساتوں آسمان کے ستارے کو کنوئیں میں دیکھ سکتی ہے۔

شاہ عبدالعزیز محدث دہلوی فرماتے ہیں کہ موت کے بعد آدمی پر تین حالتیں گزرتی ہیں پہلی حالت کے متعلق لکھتے ہیں:-

”اول حالتے کہ بہ مجرد جدا شدن روح از بدن خواہ شدہ کہ فی الجملہ اثر حیات سابقہ و الفت تعلق بدن و دیگر معروفان از ابنائے جنس خود باقی است و آں وقت گویا برزخ است۔ (۱۶)

ترجمہ:- پہلی حالت یہ ہے کہ صرف روح بدن سے جدا ہوتی ہے کہ فی الجملہ سابقہ حیات کا اثر اور تعلق بدن کی الفت اور دوسرے اپنے ہم

جنس شناساؤں سے تعلق باقی رہتا ہے اور یہ وقت گویا برزخ ہے۔
 مجیب صاحب انبیاء کرام سے علم غیب کی نفی کے لئے آیت کریمہ پیش کرتے ہیں:-

وَعِنْدَهُ مَفَاتِحُ الْغَيْبِ لَا يَعْلَمُهَا إِلَّا هُوَ۔ (۱۷)

اسی کے پاس علم غیب کی چابیاں ہیں جن کو فقط وہی جانتا ہے۔

اس آیت و نیز دیگر آیات کا جو مطلب شریف ہے وہی تمام اہل سنت کا عقیدہ ہے اور جو معنی تم تراشتے ہو وہ تمہاری نادانی و گمراہی کا نتیجہ ہے انبیاء کرام و اولیاء عظام کو بتعلیم الہیہ غیوب پر علم و اطلاع حاصل ہے آیت مذکورہ اس کی نفی نہیں کر رہی ہے مگر صد افسوس بعض لوگ تَوَمَّنُونَ بِبَعْضِ الْكِتَابِ وَتَكْفُرُونَ بِبَعْضٍ (۱۸) پر عامل ہیں۔ اگر قرآن عظیم کو ایمانی نگاہ سے پڑھا جائے تو معلوم ہوگا کہ اطلاع غیوب نص قرآنی سے ثابت ہے اور تعصب کی نگاہ سے ہر چیز کفر و شرک دکھائی دے گی۔
 اللہ جل شانہ و عم نوالہ کا فرمان ذیشان ہے:-

مَا كَانَ اللَّهُ لِيُطْلِعَكُمْ عَلَى الْغَيْبِ وَلَكِنَّ اللَّهَ يَجْتَبِي مِنْ رِسَالِهِ

مَنْ يَشَاءُ۔ (۱۹)

اللہ کی یہ شان نہیں کہ تم کو غیب پر مطلع کر دے لیکن اللہ اپنے رسولوں میں جسے چاہتا ہے چن لیتا ہے۔

آیت بالا میں واضح طور پر اس بات سے آگاہ کیا جا رہا ہے کہ اللہ رب العزت اپنے برگزیدہ

۱۷۔ الانعام: آیت ۵۹۔

۱۸۔ قرآن کریم میں ہے کہ افْتَوَمَّنُونَ بِبَعْضِ الْكِتَابِ وَتَكْفُرُونَ بِبَعْضٍ (کیا تم بعض کتاب پر ایمان لاتے ہو اور بعض کتاب کا انکار کرتے ہو۔)

پروردگار عالم نے آیت مذکورہ میں اہل کتاب یعنی یہود و نصاریٰ کی صفت بیان کی ہے کہ وہ کتاب کے بعض حصہ پر ایمان لاتے تھے اور بعض کا انکار کرتے تھے یعنی جو حکم ان کی خواہش کے مطابق ہوتا تھا اس کو مان لیتے تھے اور جو حکم اس کے برخلاف ہوتا تھا اس میں تحریف کر دیتے تھے یہی حال عصر حاضر میں بعض فرقوں کا ہے کہ وہ ان آیات قرآنیہ اور احادیث مبارکہ سے صرف نظر کر لیتے ہیں جو ان کے فاسد اعتقاد کی تردید کرتی ہیں۔

۱۹۔ آل عمران: آیت ۱۷۹۔

رسولوں کو علم غیب پر مطلع فرماتا ہے اور ایک دوسرے مقام پر ارشاد گرامی ہے:
 عالم الغیب فلا یظهر علی غیبہ احدا الا من ارتضیٰ من
 رسول (۲۰)

وہ عالم الغیب اپنے غیب پر کسی کو سوائے اپنے پسندیدہ رسول کے مطلع
 نہیں کرتا۔

اس نص قرآنی سے بھی انبیاء مرسلین کے لئے علم غیب کا ثبوت ہوتا ہے۔
 ایک دیگر مقام پر ارشاد فرمایا:-

وعلمک ما لم تکن تعلم وکان فضل اللہ علیک عظیما۔ (۲۱)
 ترجمہ: (اے حبیب) تمہیں ہر اس چیز کا علم سکھا دیا جو تم نہیں
 جانتے تھے اور تم پر اللہ کا فضل عظیم ہے۔

شرح مشکوٰۃ میں ملا علی قاری شیخ امام ابو عبد اللہ کی ”معتقد“ سے نقل کرتے ہیں:-
 ونعتقد ان العبد ینتقل فی الاحوال حتی یرتد الی نعت
 الروحانیة فیعلم الغیب ویطوی له الارض ویمشی علی
 الماء ویغیب عن الابصار۔
 ہمارا اعتقاد ہے کہ بندہ احوال میں منتقل ہوتا ہے حتیٰ کہ صفت

۲۰۔ الجن: آیت ۷۷

۲۱۔ النساء: آیت ۱۱۳، امام رازی اس آیت کی تفسیر میں لکھتے ہیں: انزل اللہ علیک الكتاب والحكمة
 واطلک علی اسرارہما وافتک علی حقائقہما۔ مفاتیح الغیب (تفسیر کبیر)
 امام فخر الدین رازی ج: ۲/ ص: ۳۵۳ مطبع امیریہ مصر۔
 ترجمہ: اللہ نے تم پر کتاب حکمت نازل فرمائی اور اس کے اسرار و رموز پر آپ کو مطلع فرمایا اور ان کے حقائق سے آپ کو
 واقف کرایا۔

صاحب تفسیر مدارک اس کی تفسیر میں لکھتے ہیں: من امور الدین والشرائع ومن خفیات الامور وضمان القلوب
 تفسیر نفی۔ عبد اللہ بن احمد محمود نفی، ج: ۱/ ص: ۲۳۸، تحت آیت ۱۱۳ سورہ نساء ترجمہ: حضور کو امور دین و شرائع کا علم دیا
 گیا مخفی امور اور دل کے بھیدوں سے واقف کرایا۔

روحانیت کی طرف پہنچتا ہے تو غیب کو جان لیتا ہے زمین کی مسافت اسکے واسطے طے ہو جاتی ہے وہ پانی پر چلتا ہے اور نظروں سے غائب ہو جاتا ہے۔

مجیب صاحب رقم طراز ہیں:-

قال في البزازیة من قال ان ارواح المشائخ حاضرة تعلم
یکفر۔

بزازیہ میں ہے کہ جس نے یہ کہا کہ مشائخ کی ارواح حاضر ہوتی ہیں اور جانتی ہیں وہ کافر ہے۔

اس عبارت سے مجیب صاحب جو مطلب نکالنا چاہتے ہیں وہ ہرگز ثابت نہیں ہوتا اس روایت سے کیا یہ امر ثابت ہوتا ہے کہ زائرین کے سلام و کلام پر ارواح کو اطلاع نہیں ہوتی۔ یہ امر ہرگز ثابت نہیں ہوتا کفر اسی صورت میں ہوگا جب بالذات اور بالاستقلال حضور ارواح کا اعتقاد رکھا جائے باقی رہا ارواح طیبہ کا متفرق مقامات پر حاضر ہونا سیر کرنا کتب دین سے بخوبی ثابت ہوتا ہے اس کو کون ذی ہوش شخص کفر ٹھہرا سکتا ہے۔ احادیث میں وارد ہوتا ہے کہ شہداء کی ارواح سبز پرندوں کے پوٹو میں جنت کی سیر کرتی ہیں۔ معراج کی رات حضور علیہ السلام نے انبیاء کرام سے ملاقات کی اور یہ ملاقات پہلی مرتبہ بیت المقدس میں ہوئی جہاں حضور نے امامت فرمائی پھر دوسری مرتبہ آسمانوں پر ہوئی، حضور کی یہ ملاقات دو حال سے خالی نہیں یا تو انبیاء کرام روح اور جسم دونوں کے ساتھ بیت المقدس اور آسمانوں پر حاضر ہوں گے یا صرف روح کے ساتھ اور دونوں صورتوں میں ہمارا مدعی ثابت ہے کہ اللہ تعالیٰ نے ارواح کو یہ قوت عطا فرمائی ہے کہ وہ متفرق مقامات پر جا سکتی ہیں لیکن یہ قوت اللہ کی عطا کردہ ہے۔ کفر اسی صورت میں ہوگا جب یہ مانا جائے کہ ارواح کو مستقل بالذات سیر کرنے کی قوت ہے۔ اللہ کی عطا کردہ نہیں۔ الحمد للہ ہم اہل سنت و جماعت کے ہر فرد کا یہ راسخ عقیدہ ہے کہ ساری کائنات میں جس کو جولا اور جو زمانہ مستقبل

میں ملے گا وہ سب اللہ کا عطیہ ہے اللہ کے حکم کے بغیر کوئی پتہ حرکت نہیں کر سکتا۔
 مجیب صاحب اس استفتاء کے جواب میں اپنی قابلیت کے جوہر دکھاتے ہوئے آگے
 لکھتے ہیں:-

وذكر فيه ايضا ان من تزوج بشهادة الله ورسوله يكفر لانه
 ظن ان الرسل يعلم الغيب۔

ترجمہ:- اور اسی میں یہ بھی ذکر کیا گیا کہ جس نے اللہ اور اس کے
 رسول کو شاہد بنا کر نکاح کیا وہ کافر ہے اس لئے کہ اس نے یہ گمان کیا
 کہ رسول غیب جانتے ہیں۔

مجیب صاحب کا یہ قول ان کی عجلت پسندی اور غیر تحقیقی مزاج پر دال ہے اگر ذرا سی تحقیق و
 تفتیش سے کام لیتے تو ان پر واضح ہو جاتا کہ عبارت مذکورہ کا وہ مطلب نہیں ہے جو موصوف
 سمجھے ہیں بلکہ حاشیہ شامی میں یہ تصریح کر دی گئی ہے کہ اگر باعقاد تعلیم الہی کے ایسا کہا تو
 ہرگز کفر نہیں ہو سکتا یعنی اگر یہ اعتقاد رکھے کہ رسول علم غیب خدائے برتر کے بتانے اور مطلع
 کرنے سے جانتے ہیں اور اس اعتقاد کے ساتھ اس نے اللہ اور رسول کی شہادت کے ساتھ
 نکاح کیا تو ہرگز کفر نہیں۔

سماع موتی اہل سنت کا اتفاقی عقیدہ۔

مجیب صاحب پھر استمداد بالقہور کا انکار کرتے ہوئے لکھتے ہیں:-

جب کوئی شخص قبر کے پاس ملتی ہوتا ہے اور کسی دینی یا دنیوی مطلب
 حاصل کرنے کے لئے اہل قبر یعنی مردوں کو پکارتا ہے اور ان سے مدد
 چاہتا ہے تو مردے اس کی التجا اور پکار نہیں سنتے اور کسی طرح اس کی
 مدد نہیں کر سکتے اور کچھ نفع نہیں پہنچا سکتے جیسے پتھر یا کسی درخت سے
 کسی بات کی التجا کرنا اور مدد مانگنا لغو اور بے سود ہے اسی طرح کسی
 مردے سے کسی امر کی التجا کرنا اور مدد مانگنا مہمل اور بیکار ہے مردوں

کافع اور مدد پہنچانا کسی کے لئے دو امر پر موقوف ہے ایک یہ کہ جو کچھ ان سے کہا جائے اس کو سنیں۔

مجیب صاحب کی مذکورہ بات اپنے ذہن کی اختراع ہے۔ حضرات اہل سنت کا یہ عقیدہ نہیں آیات قرآنیہ، احادیث نبویہ وارشادات صحابہ کرام کی روشنی میں حضرات اہل سنت کا عقیدہ بہت واضح ہے۔ مجیب صاحب نے اس عبارت میں واضح طور پر مردوں کے سننے کا انکار کر دیا جس کا بطلان گزشتہ صفحات میں ہو چکا ہے مزید تقویت کے لئے علماء اہل سنت کی کتابوں سے کچھ حوالے نقل کرتے ہیں۔

جامع البرکات میں ہے:-

تمام اہل سنت وجماعت اعتقاددارندہ ثبوت ادراکات مثل علم وسمع مر سائر اموات را۔

تمام اہل سنت وجماعت جملہ مردوں کے لئے ادراکات جیسے علم وسمع وغیرہ کا اعتقاد رکھتے ہیں۔

جذب القلوب میں ہے:-

بدانکہ تمام اہل سنت والجماعت اعتقاددارندہ ثبوت ادراکات مثل علم وسمع مر سائر اموات را از احاد بشر۔

علامہ سمہودی فرماتے ہیں کہ تمام اہل سنت کا یہ اعتقاد ہے کہ تمام مردوں کو ادراک و شعور ہوتا ہے جیسے علم، سمع وغیرہ۔

شرح برزخ میں ہے:-

اما الادراکات کالعلم والسمع فلا شک ان ذلک ثابت لساائر الموتی وعلیہ اہل السنۃ۔

ادراکات جیسے علم وسمع تو یقیناً یہ تمام مردوں کے لئے ثابت ہے اور اہل سنت کا یہی عقیدہ ہے۔

شرح مثنوی شریف میں علامہ بحر العلوم لکھتے ہیں:-

اعتقاد برسماع وادراک موتی فرض است۔

مردوں کے سننے اور ادراک کرنے پر اعتقاد رکھنا فرض ہے۔

مواہب میں علامہ قسطلانی لکھتے ہیں:-

اما الادراکات کالعلم والسماع فلا شک ثابت لسان

الموتی فکیف بلانبیاء

علم وسماع وغیرہ ادراکات تمام موتی کے لئے ثابت ہیں تو کس طرح

انبیاء کے لئے ثابت نہیں ہونگے۔

اگر احادیث پر نظر ڈالی جائے تو صحیح بخاری، صحیح مسلم، ابوداؤد، ترمذی و دیگر کتب احادیث میں تو وہ احادیث بکثرت موجود ہیں جن سے نہایت واضح طور پر علم وسماع موتی کا ثبوت کالشمس فی نصف النهار ہویدا ہے مگر جس کی اسلامی آنکھ پر توہم و نیچریت کی پٹیاں چڑھی ہوں اس کا کیا علاج۔

گر نہ بیند بروز شپہ چشم چشمہ آفتاب را چہ گناہ

(اگر دن کی روشنی میں چمکاؤ نہ دیکھ سکے تو اس میں سورج کا کیا قصور ہے)

اگرچہ اس سے قبل بھی احادیث و تحقیقات علماء اہل سنت سے علم وسماع موتی کا ثبوت واضح ہو چکا اور آئندہ اور بھی ثبوت دیا جائے گا مگر اس مقام پر اس قدر لکھ دینا تاہم ضرور ہے کہ اگر زیادہ استعداد نصیب اعداء ہے تو مظاہر حق ترجمہ مشکوٰۃ شریف جو آپ کے مولوی قطب الدین خاں صاحب کی طرف منسوب ہے اسی کو مطالعہ فرمالیجئے لکھتے ہیں:-

حدیث میں آیا ہے جو کوئی گزرے اوپر قبر مومن بھائی اپنے کے اور

سلام کرے تو پیچھا پچھتا ہے وہ اس کو اور جواب سلام کا دیتا ہے۔ (۲۳)

بعد وفات مدد طلب کرنا -

مجیب صاحب آگے لکھتے ہیں:-

دوسرے یہ کہ نفع پہنچانے اور مدد کرنے کی طاقت رکھیں مگر مردوں میں دوا میں سے کوئی نہیں پایا جاتا ہے یعنی وہ نہ کچھ سنتے اور نہ نفع پہنچاتے اور نہ مدد کرنے کی طاقت رکھتے ہیں۔

مجیب صاحب نے جو کچھ لکھا وہ دعویٰ بلا دلیل ہے اور مذہب اہل سنت کے خلاف ہے ہمارے نزدیک مردے سنتے ہیں جس کے دلائل ہم نے ماسبق میں بیان کئے اور انبیاء کرام و اولیاء عظام نفع و نقصان پہنچانے کی باذن اللہ طاقت و قوت رکھتے ہیں۔ شیخ محدث دہلوی رحمۃ اللہ علیہ شرح مشکوٰۃ میں لکھتے ہیں:-

قال حجة الاسلام محمد الغزالی کل من يستمد به في حياته يستمد به بعد وفاته۔

حجۃ الاسلام امام غزالی فرماتے ہیں ہر وہ جس سے زندگی میں استمداد کی جاتی ہے اس سے اس کی وفات کے بعد بھی استمداد کرنا صحیح ہے۔

شیخ عبدالحق محدث دہلوی آگے لکھتے ہیں:-

قال سیدی احمد بن ذروق شارح کتاب الحکم وهو من اعظم الفقهاء و علماء الصوفیة من دیار المغرب قال الشیخ ابو العباس الحضرمی یوما هل امداد الحی اقوی ام امداد المیت قلت انهم یقولون امداد الحی اقوی وانا قول امداد المیت اقوی۔

سیدی احمد بن ذروق ”شارح کتاب الحکم“ ایک عظیم فقیہ دیار مغرب کے ایک صوفی عالم ہیں آپ نے فرمایا کہ شیخ ابو العباس حضرمی نے کہا کیا زندہ شخص کا مدد کرنا زیادہ قوی ہے یا مردہ شخص کا؟ میں نے کہا

لوگ کہتے ہیں کہ زندہ کی امداد زیادہ قوت رکھتی ہے اور میں کہتا ہوں کہ مردہ کی امداد زیادہ طاقت والی ہے۔

نیز اسی میں فرماتے ہیں:-

وانما اطلنا الکلام فی هذا المقام رغما لانف المنکرین فانه قد حدث فی زماننا شر ذمة ینکرون الاستمداد من الاولیاء الذین نقلوا من هذه الدار الفانیة الی الدار الباقیة الذین هم احياء عند ربهم ولكنهم لا یشعرون ویسمعون المتوجهین الیهم مشرکین بالله کعبدة الاصنام ویقولون ما یقولون وما لهم علی ذلك من علم انهم الا یخرسون۔

ہم نے اس مقام کو منکرین کا رد کرنے کے لئے طول دیا کیونکہ ہمارے زمانے میں ایک چھوٹی سی جماعت ایسی پیدا ہو گئی ہے جو ان اولیاء اللہ سے استمداد کا انکار کرتی ہے جو اس دار فانی سے دار باقی کی جانب منتقل ہو گئے یہ حضرات اپنے رب کے پاس زندہ ہیں لیکن منکرین کو اس کا شعور نہیں (منکرین استمداد اولیاء) ان لوگوں کو جو ان کی جانب متوجہ ہوتے ہیں بتوں کی عبادت کرنے والوں کی طرح مشرک سمجھتے ہیں اور جو چاہتے ہیں کہتے ہیں حالانکہ اس پر ان کے پاس سوائے اٹکل پچو کے کوئی علم نہیں ہے۔

صاحب سیرۃ شامی ”عقود الجمان“ میں فرماتے ہیں:-

لم یزل العلماء و ذوالحاجات یزورون قبر الامام ابی حنیفة رضی اللہ عنہ و یتوسلون الی اللہ تعالیٰ فی قضاء حوائجهم و یرون نحج ذلك۔

علماء کرام اور ضرورت مند ہمیشہ امام اعظم ابو حنیفہ رضی اللہ عنہ کی قبر کی

زیارت کرتے رہے اور بارگاہ پروردگار میں اپنی قضاء حاجت کے لئے ان کا وسیلہ پیش کرتے ہیں۔

کشف الغطاء میں ہے:-

انکار استمداد وجہ صحیح نمی نماید مگر آنکہ از اول امر منکر شوند تعلق بہ بدن را بالکلیہ وآں خلاف منصوص است و برائیں تقدیر زیارت و رفتن بقبور ہمہ لغو و بے معنی گردد و ایں امر دیگر است کہ تملہ اخبار و آثار دال بر خلاف آنست۔

استمداد و استعانت کے انکار کی کوئی صحیح وجہ دکھائی نہیں دیتی سوائے اس کے کہ پہلے روح کے بدن سے تعلق کا اصلاً انکار کیا جائے (یعنی روح کا بدن سے کوئی تعلق نہیں رہتا) اور یہ قرآن و سنت کے خلاف ہے اس لئے کہ اگر یہ تسلیم کر لیا جائے تو قبور کی زیارت وغیرہ بالکل لغو اور بے معنی ہو جائیں گے اور تمام احادیث و آثار اس کے برخلاف دلالت کرتے ہیں۔

علامہ نابلسی رحمۃ اللہ علیہ حدیقہ ندیہ میں فرماتے ہیں:-

فالمعجزة على هذا لا يشترط لها حياة الرسول بل تكون بعد موته ايضا وكذلك الكرامة تكون بعد موت الولي ايضا۔ (۲۴)

اس بنا پر معجزہ کے لئے رسول کی ظاہری حیات شرط نہیں ہے بلکہ وہ ان کے وصال کے بعد بھی ہوگا اسی طرح کرامت ولی کے وصال کے بعد بھی ہوگی۔

مدخل ابن حاج میں ہے:-

تحقق لذوی البصائر والاعتبار ان زیارة قبور
الصالحین محبوبه لاجل التبرک مع الاعتبار فان برکة
الصالحین جاریة بعد مماتهم کما كانت فی حیاتهم
والدعاء عند قبور الصالحین والتشفع بهم معمول به عند
علماء المحققین من ائمة الدین۔

اہل عقل و فہم کے نزدیک یہ بات ثابت ہو چکی ہے کہ قبور صالحین کی
زیارت برکت کی غرض سے محبوب ہے کیونکہ صالحین کی برکت ان کی
وفات کے بعد بھی جاری و ساری ہے جیسا کہ ان کی حیات میں تھی اور
ان کی قبروں کے پاس دعا کرنا اور ان کو شفیع بنانا علمائے محققین ائمہ
دین کے نزدیک معمول بہ ہے۔

شرح مقاصد میں علامہ تفتازانی لکھتے ہیں:-

ولهذا ینتفع بزیارة القبور والاستعانة من نفوس
الاخيار۔ (۲۵)

چنانچہ نیک حضرات کے قبور کی زیارت اور نفوس قدسیہ سے استعانت
کرنے سے فائدہ حاصل ہوتا ہے۔

یوں تو اکابر محققین اہل سنت کے اقوال بے شمار ہیں مگر آپ سے یہ امید کب ہو سکتی
ہے کہ آپ ان تمام تحقیقات کو شرک و کفر اور ان اکابر کو مشرک و کافر نہ ٹھہرائیں، لہذا ان
حضرات کے اقوال کی طرف متوجہ ہوئے جن کی شان میں آپ کی زبان سے ایسے کلمات کا
استعمال شاید مشکل ہو۔

۲۵۔ شرح مقاصد: علامہ سعد الدین تفتازانی، ج: ۲/ ص: ۴۳، مطبع الحاج محرم آفندی

(مزید وضاحت کے لئے حاشیہ نمبر ۹ دیکھئے۔)

شاہ عبدالعزیز صاحب تفسیر عزیزی میں لکھتے ہیں:-

اویساں تحصیل مطلب کمالات باطنی از انہامی نمایند و ارباب حاجات و

مطالب حل مشکلات خود از انہامی طلبند و می یابند۔ (۲۶)

اویسی لوگ اپنے کمالات باطنی کا مقصد ان سے حاصل کرتے ہیں اور

اہل حاجات و مقاصد اپنی مشکلوں کا حل ان سے مانگتے اور پاتے ہیں۔

ناظرین وقارئین!

اب ذرا درج ذیل الفاظ پر غور کیجئے اور بتائیے ان کے قائل موحد تھے یا مشرک؟

ارباب حاجات و مطالب حل مشکلات خود از انہامی طلبند و می یابند۔

حضرات ان جملوں کو بار بار پڑھئے اور خود فیصلہ کیجئے ان جملوں کے قائل کا کیا حکم ہے۔

قاضی ثناء اللہ پانی پتی اپنی کتاب تذکرۃ الموتی میں لکھتے ہیں:-

اولیاء اللہ دوستان و معتقدان را در دنیا و آخرت مددگاری می فرمایند و

دشمنان را ہلاک می نمایند۔

اولیاء اللہ دوستوں اور معتقدین کو دنیا و آخرت میں مدد فرماتے ہیں اور

دشمنوں کو ہلاک کرتے ہیں۔

اب کوئی مجیب صاحب سے دریافت کرے کہ دنیا و آخرت کی مددگاری اور دشمنوں کا ہلاک

کرنا کتنے ہزار من کا شرک ہے۔ مجیب صاحب کے فتویٰ کی رو سے تمام اکابر اہل سنت و

مشاہیر کرام مشرک و کافر ٹھہرتے ہیں یہاں تک کہ خود ان کے پیشوا شاہ اسماعیل دہلوی بھی

ان کے فتویٰ کی زد میں آکر مشرک ہو جاتے ہیں۔

مدعی لاکھ پر بھاری ہے گواہی تیری

اب ہم کچھ عبارتیں نمونے کے طور پر شاہ اسماعیل دہلوی کی پیش کرتے ہیں تاکہ حجت مکمل

ہو جائے اور مجیب صاحب کے علم میں بھی اضافہ ہو جائے کہ جن افعال کو وہ شرک و کفر ٹھہرا

رہے ہیں وہ خود ان کے بزرگوں کی کتابوں میں موجود ہیں۔ فرقہ و ہابیہ کا یہ المیہ ہے کہ ہمیشہ تضاد و تناقض کا شکار رہا ہے جس چیز کو شرک لکھتے ہیں وہی چیز کو دوسری کتابوں میں عین ایمان گردانتے ہیں لیجئے اس تضاد کو آپ خود ملاحظہ فرمائیے۔

صاحب اسماعیل دہلوی اپنی کتاب صراط مستقیم میں حضرت علی مشکل کشاء کرم اللہ وجہہ کی نسبت لکھتے ہیں:-

در سلطنت سلاطین و امارت امر ہمت ایشاں را دخلے ہست کہ
بر سیاہان عالم ملکوت مخفی نیست

سلاطین و بادشاہوں کی حکومت و سلطنت میں ان اہل اللہ حضرات کی
ہمت کو دخل ہے جو عالم ملکوت کی سیر کرنے والوں پر مخفی نہیں۔

شاہ اسماعیل دہلوی اپنے پیر کی شان میں رقم طراز ہیں:-

روزے حضرت ایشاں بسوے مرقد منور حضرت خواجہ خواجگان خواجہ
قطب الدین بختیار کا کی قدس سرہ العزیز تشریف فرما شدند بر مرقد
مبارک ایشاں مراقب نشستند دریں اثنا بروح پر فتوح ایشاں ملاقات
متحقق می شد و آنجناب بر حضرت ایشاں توجہے بس قوی فرمودند کہ
بسبب آل توجہ ابتداء حصول نسبت چشتیہ متحقق شدہ۔ (۲۷)

ایک روز حضرت مرشدی خواجہ خواجگان خواجہ قطب الدین بختیار کا کی
قدس سرہ العزیز کی قبر شریف کے پاس تشریف لے گئے اور آپ کی
مرقد مبارک پر مراقبہ میں بیٹھے اسی اثناء میں حضرت کی ملاقات

۲۷۔ فارسی ”صراط مستقیم“ کتاب دستیاب نہ ہو سکی مگر صراط مستقیم مترجم سے ہم بعینہ اس کا ترجمہ نقل کرتے ہیں کہ:
”ایک دن خواجہ خواجگان خواجہ قطب الاقطاب بختیار کا کی قدس سرہ العزیز کی مرقد منور کی طرف تشریف لے گئے اور ان
کی مرقد مبارک پر مراقبہ ہو کر بیٹھ گئے اس اثناء میں ان کی روح پر فتوح سے آپ کو ملاقات حاصل ہوئیں اور آنجناب
یعنی حضرت قطب الاقطاب نے آپ پر نہایت قوی توجہ کی کہ اس توجہ کے سبب سے ابتداء حصول نسبت چشتیہ کا ثابت ہو
گیا۔“ (صراط مستقیم مترجم اردو، مؤلفہ: شاہ محمد اسماعیل، ص: ۱۹۱، کتب خانہ رحیمیہ دیوبند۔)

(خواجہ بختیار کا کی) روح مقدس سے ہوئی اور حضرت بختیار کا کی نے آپ کی طرف قوی توجہ فرمائی اسی توجہ کے سبب نسبت چشتیہ کا حصول متحقق ہو گیا۔

یہ تو معاملہ مراقبہ قبر کا تھا اب قبر کی کیفیت بھی سن لیجئے، اسی صراط مستقیم میں شاہ اسماعیل دہلوی لکھتے ہیں:-

روح مقدس جناب حضرت غوث الثقلین و جناب خواجہ بہاء الدین نقشبند متوجہ حال حضرت ایشاں گردید تا قریب یکماہ فی الجملہ تنازع در مابین روحین مقدسین ماندہ کہ ہر واحد ازیں ہر دو امام تقاضائے جذب حضرت ایشاں بتامہ بجانب خود مغیر مود و بعد انقراض زمان تنازع و وقوع مصلحت بر شرکت روزے ہر دو روح مقدس بر حضرت ایشاں جلوہ گر شدند و تا قریب ۱۰۰ س ہر دو امام ہر نفس نفیس ایشاں توجہ قوی و تاثیر زور آور می فرمودند تا آنکہ در ہمالی ۱۰۰ س نسبت ہر دو طریقہ نصیبہ ایشاں گردد۔ (۲۸)

حضرت غوث الثقلین اور حضرت خواجہ بہاء الدین نقشبند کی روحیں حضرت مرشد گرامی کے حال کی طرف متوجہ ہوئیں یہاں تک کہ تقریباً ایک ماہ تک ان دونوں روحوں کے درمیان تنازع رہا کہ ان دونوں

۲۸۔ صراط مستقیم مترجم میں اس کا ترجمہ بعینہ درج ذیل ہے:-

”جناب حضرت غوث الثقلین اور جناب حضرت خواجہ بہاء الدین نقشبند کی روح مقدس آپ کے متوجہ حال ہوئیں اور قریباً عرصہ ایک ماہ تک آپ کے حق میں ہر دو روح مقدس کے مابین فی الجملہ تنازع رہا کیونکہ ہر ایک ان دونوں عالی مقام اماموں میں سے اس امر کا تقاضا کرتا تھا کہ آپ کو بتامہ اپنی طرف جذب کرے تا آنکہ تنازع کا زمانہ گزرے اور شرکت پر صلح کے واقع ہونے کے بعد ایک دن ہر دو مقدس روحیں آپ پر جلوہ گر ہوئیں اور قریباً ایک پہر کے عرصہ تک وہ دونوں امام آپ کے نفس نفیس پر توجہ قوی اور پُر زور اثر ڈالتے رہے۔ پس اسی ایک پہر میں ہر دو طریقہ کی نسبت آپ کو نصیب ہوئی۔“

(صراط مستقیم مترجم: ص: ۱۹۱، کتب خانہ رحیمیہ دیوبند۔)

اماموں میں سے ہر ایک کا تقاضا جذب یہ چاہتا تھا کہ مکمل طور پر حضرت کو اپنی جانب متوجہ کرے تنازع کا زمانہ ختم ہونے، شرکت پر صلح ہونے کے بعد دونوں روحیں حضرت پر جلوہ گر ہوئیں اور تقریباً ایک پہر تک وہ دونوں امام بنفس نفیس آپ پر قوی اور پُر زور اثر ڈالتے رہے لہذا اسی پہر آپ کو دونوں طریقوں کی نسبت حاصل ہو گئی۔

مجیب صاحب شاہ اسماعیل دہلوی کی ان عبارتوں کو بار بار پڑھیں اور اپنے اکابر کی تضاد بیانی کو ملاحظہ فرمائیں کہ جو باتیں تقویۃ الایمان میں شاہ اسماعیل صاحب نے شرک اعظم لکھی ہیں وہی باتیں اپنے بزرگوں کی شان میں صراط مستقیم میں عین ایمان ہو گئیں۔ اب اپنے ایک دوسرے پیشوا مولوی قطب الدین خاں صاحب کا ترجمہ مشکوٰۃ ”مظاہر حق“ دیکھئے لکھتے ہیں:-

تیسری قسم زیارت کی برکت حاصل کرنے کے لئے وہ زیارت اچھے لوگوں کی قبر کی ہے اس لئے کہ ان کے لئے برزخ میں تصرفات و برکات بے شمار ہیں۔ (۲۹)

دیکھئے مولوی قطب الدین خاں صاحب آپ کے اپنے پیشوا و مقتدا ہیں اس کے باوجود نیک لوگوں کے لئے تصرفات و برکات ثابت کر رہے ہیں۔

جب مسیحا دشمن جاں ہو تو ہو کیوں کر علاج
راستہ کیوں کر ملے جب خضر بہکانے لگے

مردوں کے نہ سننے پر آیت سے دلیل اور اس کا جواب -
مجیب صاحب آگے لکھتے ہیں:-

فرمایا اللہ تعالیٰ نے: وما یستوی الایاء والاموات ان اللہ

يسمع من يشاء واما انت بمسمع من في القبور الى قوله۔

اس آیت سے معلوم ہوا کہ مردے کچھ نہیں سنتے اگر سنتے تو ضرور آنحضرت ﷺ ان کو سنا سکتے حالانکہ اللہ فرماتا ہے کہ آپ نہیں سنا سکتے، مردوں کے نہ سننے پر یہ آیت بہت صاف اور واضح دلیل ہے۔

مجیب صاحب نے جس آیت کریمہ سے عدم سماع ارواح پر استدلال کیا ہے اگر بنظر غائر مطالعہ کیا جائے تو معاملہ اس کے بالکل برعکس ہے یعنی یہ آیت کریمہ سماع ارواح پر دلیل ہے، جس مدعا پر یہ آیت کریمہ بکمال وضوح دال ہے وہ کسی حق پوش کی ناحق کوشی سے مخفی و محجب رہ سکے یہ محض حماقت اور زری خام خیالی ہے آیت مقدسہ کی تفسیر میں محققین کی تصریحات و توضیحات شاہد ہیں کہ منطوق آیت آپ کے خیالات باطلہ سے کچھ بھی تعلق نہیں رکھتا، آیت کریمہ سے جو امر اجلی و مفہوم اطہر ثابت ہوا وہی اہل سنت کا صاف اور سچا عقیدہ ہے اگر آیت سے سماع ارواح من فی القبور کی نفی پائی جاتی تو آپ کو ضرور لب کشائی کا موقع حاصل تھا حالانکہ آیت کریمہ میں اسماع کی نفی ہے یعنی تم اپنا کام کرو، تبلیغ کئے جاؤ قلوب ہمارے اختیار میں ہیں من فی القبور کو تم نہیں ان کا سنانا ہمارا کام ہے۔ کہ اسی طرز پر دیگر مقامات پر بھی خطاب و کلام فرمایا گیا ہے ملاحظہ ہو آیت کریمہ

انک لا تہدی من احببت ولكن الله یهدی من یشاء الى صراط مستقیم (۳۰)۔

۳۰۔ اقصص: آیت ۵۶

علامہ عبد اللہ بن احمد بن محمود نسفی آیت مذکور کا شان نزول بیان کرتے ہیں کہ:

قال الزجاج: اجمع المفسرون على انها نزلت في ابي طالب وذلك انه قال عند موته يا معشر بني هاشم صدقوا محمداً تفلحوا فقال عليه السلام يا عم تأمرهم بالنصيحة لا أنفسهم وتدعها لنفسك قال فما تريد يا ابن أخي قال اريد منك ان تقول لا اله الا الله اشهد لك بها عند الله قال يا ابن أخي أنا قد علمت أنك صادق ولكني أكره أن يقال جزع عند الموت۔

(تفسیر نسفی: ج ۳، ص: ۲۴۰، مطبع اصح المطابع بمبئی)

بقیہ اگلے صفحہ پر.....

جس کو آپ پسند کرتے ہیں اسے ہدایت نہیں دے سکتے بلکہ اللہ جسے چاہتا ہے سیدھے راستے کی جانب ہدایت دیتا ہے۔

اسی طرح یہاں بھی ارشاد ہوا: - **اِنَّ اللّٰهَ يَسْمَعُ مِنْ يَشَاءُ وَمَا نْتَ بِمَسْمَعٍ مِنْ فِى الْقُبُوْر۔** (۳۱) لہذا اس آیت مقدسہ سے سماع موتی کی نفی نہیں ہو رہی ہے بلکہ اثبات ہو رہا

پچھلے صفحہ کا بقیہ:-

ترجمہ: مفسرین کرام کا اس پر اتفاق ہے کہ یہ آیت ابوطالب کے متعلق نازل ہوئی اور وہ اسلئے کہ ابوطالب نے اپنی موت کے وقت کہا اے بنی ہاشم کے گرد تم محمد (ﷺ) کی تصدیق کرو کا میاب ہو جاؤ گے تو حضور علیہ الصلوٰۃ والسلام نے فرمایا کہ میرے چچا تم ان لوگوں کو خیر کا حکم دیتے ہو اور اپنے نفس کو چھوڑ دیتے ہو تو ابوطالب نے کہا کہ اے بھتیجے تم کیا چاہتے ہو؟ حضور نے ارشاد فرمایا میں چاہتا ہوں کہ آپ لَا اِلٰهَ اِلَّا اللّٰهُ پڑھ لو تو میں اللہ کے پاس آپ کے واسطے اس کلمہ کی شہادت دوں گا ابوطالب نے کہا اے بھتیجے میں جانتا ہوں کہ تم سچے ہو لیکن میں اس کو ناپسند کرتا ہوں کہ میرے متعلق کہا جائے کہ وہ موت کے وقت گھبرا گیا۔

اس آیت کے شان نزول سے معلوم ہوتا ہے کہ حضور اپنے چچا ابوطالب کے ایمان کو چاہتے تھے مگر وہ ایمان نہ لائے کیونکہ اللہ کی مشیت نہیں تھی کہ وہ ایمان لائیں اس سے یہ بات ظاہر ہے کہ ہدایت حقیقی دینا حضور علیہ السلام کا کام نہیں ہے وہ پروردگار عالم کی شان ہے کہ جس کو چاہے ہدایت دے بلاشبہ اللہ نے رسول انور (ﷺ) کو ہادی بنا کر بھیجا ہے لیکن آپ کی ہدایت وہی شخص قبول کریگا جس کو مشیت پروردگار چاہے۔ یہی مطلب قرآن کی اس آیت مقدسہ **اِنَّ اللّٰهَ يَسْمَعُ مِنْ يَشَاءُ وَمَا نْتَ بِمَسْمَعٍ مِنْ فِى الْقُبُوْر** (یقیناً اللہ جس کو چاہتا ہے سنا تا ہے تم اہل قبور کو نہیں سنا سکتے) کا ہے یعنی اے لوگو! تم میں یہ طاقت و قوت نہیں ہے تم اپنا اسلام و کلام اہل قبور کو سنا سکو یہ قدرت ہمارے اندر ہے کہ ہم جس کو چاہتے ہیں سنا تے ہیں لہذا آیت میں سننے کی نفی ہے سننے کی نفی نہیں ہے اگر مردوں کے سننے کی نفی آیت مقدسہ کر رہی ہوتی تو حضور علیہ السلام حضرت عمر سے کیوں ارشاد فرماتے کہ اے عمر! یہ مردے تم سے زیادہ سننے والے ہیں اور رسول اللہ (ﷺ) نے کیوں حکم دیا کہ اہل قبور کو سلام کرو وہ سلام کرنے والے کو جانتے ہیں اور ان کے سلام کا جواب دیتے ہیں جب کہ حضور کا ہر قول و عمل قرآن کی تفسیر ہوا کرتا ہے اس سے معلوم ہوا کہ قرآن میں جو نفی وارد ہوئی ہے اس کا مطلب وہی ہے جو ہم نے ذکر کیا۔

۳۱۔ فاطر: آیت ۲۲۔ آیت مذکورہ کی تفسیر میں علامہ ابن کثیر اپنی شہرۂ آفاق تفسیر ابن کثیر میں لکھتے ہیں:-

وقوله تعالى ان الله يسمع من يشاء اي يهديهم الى سماع الحجة وقبولها والانتقاد لها وما انت بمسمع من في القبور اي كما لا ينتفع الاموات بعد موتهم۔

(تفسیر ابن کثیر: علامہ ابوالفداء اسماعیل بن کثیر، ج: ۳، ص: ۵۱۴، سورۃ فاطر ۲۲۔)

ترجمہ: بے شک اللہ سنا تا ہے جسے چاہتا ہے یعنی اللہ ان لوگوں کو دلیل سنانے اس کے قبول اور پیروی کرنے کی ہدایت دیتا ہے اور آپ (اے رسول) قبر والوں کو نہیں سنا سکتے یعنی یہ ایسے ہیں جیسا کہ مردے اپنی موت کے بعد کوئی فائدہ نہیں حاصل کر سکتے۔

ہے کہ تمہاری طاقت و قوت نہیں کہ تم مردوں کو اپنا کلام سنا دو بلکہ یہ کام ہماری قدرت میں ہے کہ ہم تمہارا کلام و سلام موتی کو سنا دیتے ہیں جس طرح کہ ہدایت تمہارے قبضہ و قدرت میں نہیں ہے صرف تم تبلیغ کا فریضہ ادا کئے جاؤ ہدایت کا راستہ دکھائے جاؤ لیکن ہدایت کا نور اس کے دل میں ہم پیدا کریں گے ٹھیک اسی طرح تم اپنا کلام و سلام موتی تک پہنچائے جاؤ، تمہارے سلام و کلام کو انھیں سنا دینا ہمارا کام ہے لہذا منطوق آیت سماع اموات پر بہت صاف اور نہایت واضح دلیل ہے۔

لیکن اگر مجیب صاحب اسی پراڑے ہوئے ہیں کہ نفی اسماع سے خواہ مخواہ نفی سماع ہی مراد ہے تب بھی یہ ہمارے لئے مضر نہیں ہے کیونکہ عدم سماع سے عدم اجابت و قبول حق مراد ہے جیسا کہ مشرک و کافر کے حق میں فرمانِ تعالیٰ ہے:-

صم بکم عمی فہم لایرجعون۔ (۳۲)

کہ یہ لوگ گونگے، بہرے، اندھے ہیں یہ حق کی جانب رجوع نہیں کریں گے

تو کیا مشرکین حقیقتاً اندھے بہرے اور گونگے تھے؟ نہیں بلکہ اندھا انھیں اس معنی میں کہا گیا ہے کہ حق دیکھنے کے باوجود حق کو قبول نہیں کر رہے ہیں اس لئے یہ اندھے ہیں حق سننے کے باوجود اس کی پیروی و اتباع نہیں کر رہے ہیں اس لئے یہ بہرے ہیں حق واضح ہو جانے کے بعد حق گونہیں ہیں اس لئے یہ گونگے ہیں ٹھیک اسی طرح ارشاد فرمایا گیا کہ

انک لاتسمع الموتی (۳۳)

۳۲۔ البقرة: آیت ۱۸

۳۳۔ النمل: آیت ۸۰

علامہ عبداللہ بن احمد بن محمود نفی انک لاتسمع الموتی کی تفسیر کرتے ہوئے فرماتے ہیں:

لماکانوا لایعون ما یسمعون ولا بہ ینتفعون شبہوا بالموتی وہم أحياء صحاح الحواس اس لئے کہ وہ (کفار) جو سنتے تھے ﴿﴾ انہیں کرتے اور اس سے انتفاع نہیں کرتے تو ان کو مردوں سے تشبیہ دی گئی حالانکہ وہ زندہ تھے ان کے حواس صحیح تھے۔ (تفسیر نسفی: ج ۳/ ص ۲۲۲، ص ۱۰۲، ص ۱۰۳ المطالع ممبئی) بقیہ اگلے صفحہ پر.....

تم ان کفار و مشرکین کو اپنا کلام نہیں سنا سکتے۔

یعنی یہ کفار و مشرکین کو اپنا کلام اس معنی کر نہیں سنا سکتے کہ یہ آپ کی پیروی کریں کیونکہ یہ حق سن کر اس کو قبول نہیں کر سکتے ان کے کانوں پر خدا کی جانب سے مہر لگا دی گئی ہے اور اس آیت میں یہی معنی مراد ہیں اس پر واضح دلیل قرآن مقدس میں موجود ہے کیونکہ اس آیت کے فوراً بعد ارشاد حق ہے:

ان تسمع الا من يؤمن بأياتنا فهم مسلمون (۳۴)

جو ہماری آیتوں پر ایمان لائے وہی سنتے ہیں اور وہی مسلمان ہیں
یعنی وہی حق قبول کرنے والے ہیں۔

اور اگر یہ بھی مان لیا جائے کہ اسماع سے سماع ہی مراد ہے اور سماع بھی بمعنی قبول و اجابت نہیں ہے تب بھی یہ آیت آپ کے موقف کے لئے مفید اور ہمارے لئے مضر نہیں ہے کیونکہ ہر شخص جانتا ہے کہ من فی القبور جسد خاکی ہے اب اگر سماع جسدی کی نفی کی گئی ہے تو اس پر بحث ہی کب ہے کہ اہل سنت جو علم و سمع و دیگر ادراکات ثابت کرتے ہیں وہ روح کے لئے ہیں نہ کہ جسد خاکی وفانی کے واسطے۔ ہاں یہ بھی یاد رہے کہ یہ آیت سورہ فاطر کی ہے جو مکی ہے۔ اب اگر بالفرض آپ کا خیال صحیح ہے تو حضور علیہ السلام نے جنگ بدر میں مقتولین مشرکین سے کیوں خطاب کیا اور انھیں اپنا کلام سنانے کی کوشش کیوں کی؟ جب کہ اس سے پہلے آیت کریمہ انک لا تسمع الموتی نازل ہو چکی ہے اس سے معلوم ہوتا ہے کہ آیت

علامہ عبداللہ بن محمود نفی نے صراحتاً فرمایا ہے کہ موتی سے حقیقی مردے مراد نہیں بلکہ موتی سے زندوں کو مردوں سے تشبیہ دی گئی لہذا اس آیت کریمہ سے مردوں کے عدم سماع پر استدلال کرنا مکمل فہمی اور عصیبت پر دلالت کرتا ہے۔ فیاء القرآن میں ہے: انک لا تسمع الموتی اس آیت میں الموتی سے مراد وہ لوگ ہیں جن کے دل مر چکے ہیں کفر و شرک پر پیہم اصرار کے باعث ان کی عقل و فہم کے چراغ بجھ گئے ہیں اور کسی بات میں سنجیدگی اور متانت سے غور و فکر کی صلاحیت دم توڑ چکی ہے علامہ خازن الموتی کی تشریح کرتے ہوئے لکھتے ہیں یعنی موت القلوب و هم الکفار (انمل) (دل کے مردہ اور وہ کفار ہیں) علامہ بغوی فرماتے ہیں یعنی الکفار معالم التنزیل۔ النمل علامہ قرطبی نے فرمایا موتی القلوب (جن کے دل مردہ ہیں) دیکھئے فیاء القرآن: علامہ پیر کرم شاہ ازہری، ج: ۳/ ص: ۵۸۲، اعتقاد پبلشنگ ہاؤس دہلی۔

۳۴۔ انمل: آیت ۸۱۔

کریمہ کا وہ مطلب نہیں ہے جو تم نکالتے ہو ورنہ (معاذ اللہ) اللہ کے رسول ﷺ کا اس آیت کے معنی سے جاہل ہونا لازم آئے گا جو یقیناً منصب رسالت کے منافی ہے جب صحابہ نے حضور کو قلب بدر پر مقتولین مشرکین سے خطاب کرتے ہوئے دیکھا تو عرض کیا کہ یا رسول اللہ آپ نے ایسے جسموں سے کلام کر رہے ہیں جن میں روح نہیں ہے تو رسول اللہ ﷺ نے صحابہ کی باتیں سن کر رب العزت کی قسم کھا کر تاکیداً ارشاد فرمایا۔

والذی نفس محمد ﷺ بیدہ ما انتم باسمع لما اقول

منہم (۳۵)

یعنی قسم اس ذات پاک کی جس کے دست قدرت میں ہماری جان

۳۵۔ صحیحین میں روایت ہے کہ غزوہ بدر کے بعد مقتولین مشرکین کی لاشوں کو ایک گڈھے میں ڈال دیا گیا۔ حضور اکرم ﷺ وہاں تشریف لے گئے اور ان مردہ مشرکین سے مخاطب ہو کر فرمایا کہ اے فلاں بن فلاں فنا نقد وجدنا وعد ربنا حقا فہل وجدتم ما وعد ربکم حقا فقال عمر یا رسول اللہ ما تکلم من اجساد لا ارواح لہا فقال رسول اللہ ﷺ والذی نفس محمد بیدہ ما انتم باسمع لما اقول منہم۔ ترجمہ: جو کچھ ہمارے رب نے ہم سے وعدہ کیا تھا اس کو ہم نے حق پایا لیکن تم سے تمہارے رب نے جو وعدہ کیا تھا، کیا تم نے اسے درست پایا؟ حضرت عمر فاروق اعظم نے عرض کیا یا رسول اللہ آپ ایسے جسموں سے بات کر رہے ہیں جن میں روح موجود نہیں ہے آپ ﷺ نے فرمایا قسم ہے اس ذات پاک کی جس کے قبضہ قدرت میں محمد کی جان ہے جو کچھ میں ان سے کہہ رہا ہوں تم ان سے زیادہ نہیں سن سکتے۔ صحیح بخاری۔ ج: ۲، ص: ۵۶۶، کتاب المغازی باب قتل ابی جہل۔

بخاری میں روایت بالا حضرت ابو طلحہ سے مروی ہے اور مسلم شریف میں یہی روایت حضرت انس بن مالک رضی اللہ عنہ سے مروی ہے۔ ان دونوں روایتوں سے معلوم ہوتا ہے کہ مردے سنتے ہیں۔ یہاں ایک اشکال وارد ہوتا ہے کہ بخاری و مسلم میں حضرت عائشہ رضی اللہ عنہا سے مردوں کے سننے کا انکار مروی ہے۔ بخاری کے الفاظ یہ ہیں کہ:

ذکر عند عائشہ رضی اللہ تعالیٰ عنہا ان ابن عمر رفع الی النبی ﷺ ان المیت لیعذب فی قبرہ بیکلہ اہلہ فقال ولہ ابن عمر رحمہ اللہ انما قال رسول اللہ ﷺ انه یعذب بخطیئہ وذنبہ وان اہلہ یبکون علیہ الان قالت وذلک مثل قوله ان رسول اللہ ﷺ قام علی القلب وفیہ قتلی بدر من المشرکین فقال لہم ما قال انہم یسمعون ما اقول انما قال انہم الان یعلمون ان ما کنت اقول لہم حق ثم قرأت انک لا تسمع الموتی وما انت بسمع من فی القبور۔

بقیہ اگلے صفحہ پر.....

ہے کہ میں جو کچھ اس وقت فرماتا ہوں اس کو تم ان سے زیادہ نہیں
سن سکتے۔

اب نہایت اختصار کے ساتھ آیت کریمہ کے متعلق حضرات اہل سنت کی تحقیق سماعت

پچھلے صفحہ کا بقیہ:-

حضرت عائشہ رضی اللہ تعالیٰ عنہا کے سامنے تذکرہ آیا کہ عبد اللہ ابن عمر مرفوعاً بیان کرتے ہیں کہ مردہ پر گھروالوں کے
رونے کی وجہ سے قبر کے اندر عذاب ہوتا ہے حضرت عائشہ نے فرمایا ابن عمر کو یاد نہیں رہا، اللہ ان پر رحم فرمائے۔ حضور
ﷺ نے تو یہ فرمایا کہ مردہ پر اس کے گناہوں اور خطاؤں کی وجہ سے عذاب ہوتا ہے اور گھروالے اب روتے ہیں۔
ابن عمر کا یہ قول ان کے اس قول کی طرح ہے کہ حضور علیہ السلام جب چاہ بدر پر کھڑے ہوئے جس میں مشرکین کی لاشیں
تھیں آپ نے فرمایا تھا کہ یہ سن رہے ہیں جو میں کہہ رہا ہوں حالانکہ حضور نے یہ فرمایا تھا کہ اب ان کو علم ہو رہا ہے کہ جو
کچھ میں کہتا تھا وہ حق تھا پھر حضرت عائشہ نے یہ آیات تلاوت فرمائی: **إِنَّكَ لَا تَسْمَعُ الْمَوْتَى وَمَا نْت بِمَسْمُوعٍ فِي**
الْقُبُورِ۔ صحیح بخاری۔ کتاب المغازی: باب قتل ابی جہل: عن عروہ۔

حضرت ابو طلحہ اور حضرت ابن عمر کی روایت سے معلوم ہوتا ہے کہ حضور ﷺ نے فرمایا تھا کہ یہ میری بات سن رہے ہیں
جب کہ حضرت عائشہ کی روایت سے معلوم ہوتا ہے کہ حضور ﷺ نے فرمایا: ”یہ جان رہے ہیں“۔ معتبر و معتمد محدثین
نے حضرت ابن عمر کی روایت کو ترجیح دی ہے اور بعض نے دونوں روایتوں کے درمیان تطبیق دینے کی کوشش کی ہے۔
حافظ ابن حجر عسقلانی ارشاد فرماتے ہیں:-

قد خالفها الجمهور في ذلك وقبلوا حديث ابن عمر لموافقتهم من رواه غيره عليه ترجمہ: جمہور علماء نے اس
میں حضرت عائشہ کی مخالفت کی ہے اور حضرت ابن عمر کی روایت کو قبول کیا ہے کیونکہ آپ کے علاوہ جن حضرات نے اس
حدیث کو روایت کیا ہے وہ بھی آپ کی روایت کے موافق ہے۔

علامہ ابن کثیر نے سماع اموات اور عدم سماع اموات کے متعلق دونوں فریق کے دلائل ذکر کرنے کے بعد فرمایا:-
والصحيح عند العلماء رواية عبدالله بن عمر لما هما من الشواهد على صحتها من وجوه كثيرة۔ ترجمہ:
علماء کرام کے نزدیک عبد اللہ بن عمر رضی اللہ تعالیٰ عنہما کی روایت صحیح ہے اس لئے کہ اس کی صحت پر کثیر شواہد موجود ہیں۔
من جملہ شواہد کے ایک یہ بھی ہے کہ حضور علیہ الصلوٰۃ والسلام نے اپنی امت کو تعلیم فرمائی کہ جب وہ قبرستان سے گزریں تو
انہیں اس طرح سلام کریں کہ السلام علیکم دار قوم مومنین (اے مومنین کے گھر تم پر سلامتی ہو) سلام ایک
خطاب ہے اور خطاب اس سے کیا جاتا ہے جو سنا اور سمجھتا ہو اگر اس خطاب کو سامع اور عاقل کے لئے نہ تسلیم کریں تو یہ
لازم آئے گا کہ خطاب معدوم اور بھاد کو ہو اور یہ عقل کے خلاف ہے پھر علامہ ابن کثیر نے اس سماع اموات کے متعلق
سلف صالحین کا موقف بیان کیا ہے کہ السلف مجمعون علی هذا وقد تواترت الآثار عنهم بان الميت يعرف
بزيارة الحی له ویستبشر۔ سلف کا اس پر اجماع ہے اور ان سے تو اتر کے ساتھ آثار منقول ہیں کہ میت اپنے زندہ
زار کو پہچانتی ہے اور خوش ہوتی ہے۔ دیکھئے تفسیر ابن کثیر ج: ۳/ ص: ۴۰۹، ۴۱۰، ۴۱۱، سورہ روم۔

فرمائیے، شاہ عبدالحق محدث دہلوی رحمۃ اللہ علیہ شرح مشکوٰۃ میں لکھتے ہیں:-

قوله تعالى انك لا تسمع الموتى لا ينافى قوله عليه السلام
انهم يسمعون لان الاسماع هو ابلاغ الصوت من المسمع
فى اذان السامع فان الله تعالى هو الذى ابلاغهم بان اسمعهم
صوت النبى ﷺ بذلك۔

اللہ کا فرمان کہ ”تم مردوں کو نہیں سنا سکتے“ یہ حضور کے ارشاد کہ
”مردے سنتے ہیں“ کے منافی و مناقض نہیں ہے کیونکہ سنانے والے کی
آواز کو سننے والے کے کانوں میں پہنچا دینا اسماع کہلاتا ہے اور اللہ تعالیٰ
مردوں تک (یہ آواز) پہنچاتا ہے بایں طور نبی کریم ﷺ کی آواز ان
کو سنا دیتا ہے (لہذا آیت کریمہ میں ”سنانے“ کی نفی ہے نہ کہ ”سننے“
کی)

دوسری جگہ شاہ صاحب شرح مشکوٰۃ میں فرماتے ہیں:-

وقد اجيب ايضا بان المراد بالموتى ومن فى القبور هم
الكفار مجازا من غير نظر الى حقيقة الكلام والمراد بعدم
السمع عدم اجابتهم للحق بدليل ان الايتين نزلتا فى
دعاء الكفار الى الايمان وعدم اجابتهم لذلك

یہ بھی جواب دیا گیا ہے کہ مردے اور من فی القبور سے حقیقت کلام
سے صرف نظر کرتے ہوئے مجازاً کفار مراد ہیں اور عدم سماع سے
مراد ان کفار کا حق کو قبول نہ کرنا ہے اس کی دلیل یہ ہے کہ دونوں
آیتیں کفار کو ایمان کی دعوت اور ان کے اس دعوت کو نہ قبول کرنے
کے سلسلہ میں نازل ہوئیں۔

شرح مشکوٰۃ میں محدث دہلوی لکھتے ہیں:-

ثم اعلم انه قد ثبت من هذا سماع الموثى كلام الاحياء ولئن
تنزلنا عن هذا فلا يلزم من نفي السماع نفي العلم لان
السماع يكون بالحاسة الذى فى البدن وقد خربت واما
العلم فيكون بالروح فبقى علمه الذى لا يكون بالقوى
الجسمانية فيكون علمه المسموعات والمبصرات لا على
وجه الابصار والسمع بخروج الشعاع وقرع الصوت كما
اول بعض المتكلمين سمع الله تعالى وبصره بالعلم
بالمسموعات والمبصرات وقد وردت الاخبار والآثار
لعلم الموثى باحوال الزائرين و معرفتهم آياه حتى ورد
الزيارة يوم الجمعة احب لانه يكون فى هذا اليوم علم
الميت اتم واكمل۔

پھر جان لیجئے کہ اس سے مردوں کا زندوں کے کلام کو سننا ثابت ہو گیا
اگر ہم اس موقف سے اتریں تو بھی سماع کی نفی سے علم کی نفی لازم نہیں
آتی اس لئے کہ سننا اس حاسہ (یعنی کان) کے ذریعہ ہوتا ہے جو بدن
میں ہے اور وہ حاسہ (مرنے کے بعد) بے کار ہو جاتا ہے اور علم روح
کے ذریعہ ہوتا ہے تو اس میت کا علم باقی رہے گا جو قوی جسمانیہ کے
ذریعہ نہیں ہوتا تو اس میت کا مسموعات و مبصرات کو جاننا ابصار اور سماع
کے طور پر نہیں ہوگا مثلاً وہ آنکھ سے شعاع نکلے یا کان سے آواز
نکلے بلکہ یہ اس طرح ہوگا جیسا کہ بعض متکلمین نے اللہ کے سماع و
بصر کو مسموعات و مبصرات کے جاننے سے تاویل کیا ہے متعدد
احادیث و آثار اس پر وارد ہیں کہ مردے اپنے زائرین کو پہچانتے
ہیں اور ان کے احوال سے واقف ہوتے ہیں حتیٰ کہ یہ بھی وارد ہوا ہے

کہ جمعہ کے دن زیارت قبور کرنا زیادہ پسندیدہ ہے کہ اس دن میت کا علم اتم و اکمل ہوتا ہے۔

شرح الصدور میں آیت کریمہ وما انت بمسمع من فی القبور کے متعلق لکھا ہے:-

وهذه الآية كقوله تعالى افانت تسمع الصم او تهدى العمى ان الله هو الذى يهدى ويوفق ويوصل الموعظة الى اذان القلوب لا انت وجعل الكفار امواتا و صما على جهة التشبية بالاموات وبالصم فالله هو الذى يسمعه على الحقيقة

یہ آیت (وما انت بمسمع من فی القبور) اللہ کے اس فرمان کے مثل ہے کہ آپ بہرے کو نہیں سنا سکتے یا آپ اندھے کو ہدایت نہیں دے سکتے اللہ ہی ہدایت دیتا ہے اور نصیحت و موعظت کو دلوں کے کانوں میں پہنچاتا ہے نہ کہ آپ، اللہ نے کفار کو بطور تشبیہ مردہ، بہرا، اندھا قرار دیا اور اللہ ہی حقیقتاً سناتا اور ہدایت دیتا ہے۔

(لہذا من فی القبور سے چلتے پھرتے مردے مراد ہیں نہ کہ حقیقی مردے جیسا کہ افانت تسمع الصم سے وہ مراد ہیں جو حق کو نہیں سنتے ہیں نہ کہ حقیقی بہرے)

مرقات شرح مشکوٰۃ میں علامہ علی قاری لکھتے ہیں:-

المراد من الموتى الكفار والنفس منتصب على نفى النفع لا على مطلق السماع كقوله تعالى صم بكم عمى فهم لا يعقلون او على نفى الجواب المتربت على السمع قال البيضاوى فى قوله تعالى لا تسمع الموتى وهم مثلهم لما سدوا عن الحق مشاعرهم ان الله يسمع من يشاء اى بيديه فيوفقه

لفهم آياته والاتعاظ بعظاته وما انت بمسمع من فى القبور
توبيخ لتمثيل المصرين على الكفر بالاموات والمبالغة فى
اقتناط منهم (۳۶)

موتی سے مراد کفار ہیں اور نفی تو نفی انتفاع پر محمول ہوگی نہ کہ مطلق سماع
پر جیسا کہ اللہ کا فرمان ہے :- صم بکم عمی فهم لا یعقلون یہ
کفار بہرے گوئیں گے اندھے ہیں، عقل نہیں رکھتے (اس آیت میں
بہرے اندھے گوئیں گے سے مراد عدم انتفاع ہے) یا نفی اس جواب کی
نفی پر محمول ہوگی جو سماع پر مرتب ہوتی ہے۔ امام بیضاوی اللہ کے
فرمان عالی لا تسمع الموتی کے متعلق فرماتے ہیں کہ وہ (کفار)
مردوں کے مثل ہیں کیونکہ انھوں نے اپنے مشاعر کو حق سے روک لیا
ہے۔ بیشک اللہ تعالیٰ جس کو چاہتا ہے سنا تا ہے یعنی اسی کے دست
قدرت میں یہ ہے کہ وہ اپنی آیات کو سمجھنے کی توفیق عطا فرمائے۔
وما انت بمسمع من فى القبور سے کفر پر اصرار کرنے والوں کو
مردوں سے تشبیہ و تمثیل دینے میں زجر و توبیخ ہے اور ان کفار سے
مایوس کرنے میں مبالغہ مقصود ہے کہ آپ جس طرح مردوں کو ہدایت
دینے سے مایوس ہو اسی طرح ان مردہ نما کفار سے مایوس ہو جائیے کہ
یہ حق قبول نہیں کرتے۔

پھر لکھتے ہیں :-

فالایة من قبیل انک لا تهدی من احببت ولكن الله يهدى

۳۶- مرقاۃ المفاتیح شرح مشکوٰۃ المصابیح: ملا علی قاری، ج ۷، ص ۷۵، کتاب الجہاد باب حکم الاسرائی،
فیصل پہلی کیشنزدیوبند ۲۰۰۵ء
۳۷- مرجع سابق

من يشاء (۳۷)

آیت کریمہ (انک لا تسمع الموتی) انک لا تہدی من احببت کے قبیل سے ہے یعنی آپ جس کو چاہتے ہیں ہدایت نہیں دے سکتے لیکن اللہ جس کو چاہتا ہے ہدایت عطا فرماتا ہے۔

امام سبکی رحمۃ اللہ علیہ شفاء السقام میں فرماتے ہیں:-

لا ندعی ان الموصوف بالموت موصوف بالسماع انما ندعی ان السماع بعد الموت حاصل لحي وهو اماللروح وحدها حالة كون الجسد ميتا او متصلة بالبدن حالة عود الحياة الى ذلك۔ (۳۸)

ہم یہ دعویٰ نہیں کرتے کہ جو موت کے ساتھ متصف ہے وہ سماع کے ساتھ بھی متصف ہے بلکہ ہمارا دعویٰ یہ ہے کہ سماع موت کے بعد زندہ کو حاصل ہوتا ہے اب وہ سماع صرف روح کو ہوگا جسم کے مردہ ہونے کی حالت میں یا روح کے بدن سے متصل ہونے کے وقت جبکہ حیات جسم کی طرف لوٹے۔

شاہ عبدالقادر صاحب ”موضح القرآن“ میں آیت وما انت بمسمع کے متعلق لکھتے ہیں:-

حدیث میں آیا ہے کہ مردوں سے سلام علیک کرو وہ سنتے ہیں اور بہت جگہ مردوں کو خطاب کیا ہے اس کی حقیقت یہ ہے کہ مردہ کی روح سنتی ہے اور قبر میں پڑا دھڑوہ نہیں سن سکتا ہے۔

سیدہ عائشہ کا قول اور اس کی وضاحت -

مجیب صاحب آگے اپنے قلم کی شعلہ بیانی دکھاتے ہوئے لکھتے ہیں:-

۳۸۔ شفاء السقام فی زیارة خیر الانام: علامہ تقی الدین سبکی: الباب الثامن فی التوسل والاستعاذۃ والتخفف بالنبی ﷺ ص: ۱۵۷، المطبعة الدائرة المعارف النظمیہ حیدرآباد ۱۳۱۵ھ

حضرت عائشہ نے مردوں کے نہ سننے پر اس آیت سے دلیل پکڑی ہے۔

مجیب صاحب حضرت عائشہ رضی اللہ عنہا نے جو سماع موتی کا انکار کیا ہے اس سے مراد سماع ابدان ہے کہ مردوں کے بدن نہیں سن سکتے اس میں سماع ارواح کا انکار نہیں ہے کیونکہ موتی کے علم و سماع و ادراکات کی حضرت عائشہ منکر نہیں بلکہ آپ اس کا اقرار کرتی ہیں جیسا کہ حضرت عائشہ سے ایک روایت مروی ہے کہ:-

قالت قال رسول الله ﷺ مامن رجل يزور قبر اخيه

ويجلس عليه الا يستانس به حتى يقوم۔ (۳۹)

رسول اللہ ﷺ نے فرمایا کہ جو شخص بھی اپنے بھائی کی قبر کی زیارت کرتا ہے اور وہاں بیٹھتا ہے تو صاحب قبر کو اس سے انس ہوتا ہے یہاں تک کہ وہ وہاں سے کھڑا ہو جائے۔

مشکوٰۃ شریف میں ہے کہ حضرت عائشہ صدیقہ رضی اللہ عنہا فرماتی ہیں:-

كنت ادخل بيتي الذي فيه رسول الله ﷺ واني واضع

ثوبي واقول انما هو زوجي وابي فلما دفن عمر ما دخلته الا

وانا مشدودة على ثيابي حيائاً من عمر۔ (۴۰)

جس متبرک مکان میں آنحضرت ﷺ کی خواب گاہ اور مرقد شریف ہے اس کے اندر جانے میں مجھ کو پردہ کا خیال نہ ہوتا بلا حجاب و نقاب آتی جاتی تھی اور اس کی وجہ یہ تھی کہ وہاں کوئی غیر نہ تھا جس سے میں پردہ کرتی ایک میرے باپ تھے اور ایک میرے خاوند مگر جب سے حضرت عمر رضی اللہ عنہ مدفون ہوئے قسم خدا کی اس دن سے حضرت عمر کی شرم کے مارے تمام بدن ڈھانپنے بغیر کبھی حجرہ کے اندر قدم نہ رکھا۔

۳۹۔ شرح الصدور فی احوال الموتی والقبور: حافظ سیوطی: باب زیارة القبور، ص: ۸۰

۴۰۔ مشکوٰۃ شریف بحوالہ مسند احمد بن حنبل: باب زیارة القبور، ج: ۱، ص: ۱۵۴، اصح المطابع دہلی ۱۳۷۵ھ

اگر ارواح کے لئے ادراکات باقی رہنا، دیکھنا، سنا باطل ہے تو یہ فضول شرم و حیا کیسی؟ اس روایت سے معلوم ہوا کہ ارواح کے لئے ادراکات باقی رہتے ہیں خواہ سمعیہ ہوں بصریہ ہوں یا علمیہ ہوں۔

ایک دوسری صحیح روایت سے ثابت ہے کہ حضرت صدیقہ نے بھی موافق حضرت ابن عمر اور دیگر صحابہ کرام کے مثل حدیث سماع کو روایت فرمایا ہے جو ان کے رجوع کی قوی دلیل ہے جیسا کہ شرح بخاری مواہب وغیرہ سے بخوبی ظاہر ہے پس حضرت عمر وغیرہ صحابہ رضی اللہ عنہم کی حدیث کو کیونکر باطل قرار دیا جاسکتا ہے۔ (۴۱)
آگے مجیب صاحب رقمطراز ہیں:-

اور فرمایا اللہ تعالیٰ نے فانک لا تسمع الموتی ولا تسمع الصم الدعاء اذ ولوا ممدبرین (۴۲)

بے شک آپ مردوں کو نہیں سنا سکتے اور نہ بہروں کو اپنی پکار سنا سکتے ہیں جب وہ پشت پھیر کر بھاگیں۔

اس آیت سے بھی ثابت ہوتا ہے کہ مردے کچھ نہیں سنتے ہیں۔

ہم نے گزشتہ صفحات میں آیت مذکورہ کی مکمل وضاحت فرمادی کہ موتی سے مراد

۴۱۔ حضرت عبداللہ بن عمر کی روایت سماع اموات کو ثابت کرتی ہے اور حضرت عائشہ ابتدائی میں اپنے اجتہاد کی بناء پر سماع اموات کی منکر تھیں ان سے عدم سماع اموات میں جو روایت منقول ہے اس کو جمہور محدثین نے مرجوح قرار دیا اور حضرت عبداللہ بن عمر کی روایت راجح قرار دے کر سماع اموات کو تسلیم کیا ہے۔

۴۲۔ النمل: آیت ۸۰۔

۴۳۔ اگر آیت کریمہ کے ترجمہ کو ہی غور سے پڑھا جائے تو ادنیٰ عقل رکھنے والے پر بھی یہ روشن ہو جائے گا کہ آیت میں موتی سے مراد وہ لوگ ہیں جن کے دل مردہ ہیں جو حق کو جانتے ہوئے بھی اسے قبول کر کے اسلام کے دامن عافیت میں پناہ نہیں لے رہے ہیں اور اس مراد پر قرینہ ولوا ممدبرین شاہد عدل ہے کیونکہ مردے پشت پھیر کر نہیں بھاگتے بلکہ حضور علیہ الصلوٰۃ والسلام کی پکار کو سن کر وہ بد نصیب بھاگتے ہیں جن کے دلوں پر رب جبار و قہار کی مہر لگ چکی ہے جن کے کان قوت سماعت رکھتے ہوئے بھی حق کو نہیں سنتے ہیں اور حضور کی دعوت الی الاسلام کو سن کر پشت پھیر کر بھاگتے ہیں لہذا بقیہ اگلے صفحہ پر.....

کیا ہے۔ (۴۳)

امام سیوطی کا مسلک -

مجیب صاحب لکھتے ہیں :-

تفسیر جلالین میں ہے والموتی ای الکفار شبہم فی عدم السماع یبعثہم اللہ فی الآخرة ثم الیہ یرجعون یردون لیجازیہم باعمالہم۔ (موتی یعنی کفار کو اللہ نے عدم سماع میں مردوں سے تشبیہ دی ہے اللہ ان کو آخرت میں اٹھائے گا پھر وہ اسی کی جانب لوٹیں گے تاکہ اللہ ان کو ان کے اعمال کا بدلہ دے)

اور تفسیر بیضاوی میں ہے انما یستجیب الذین یسمعون ای انما یجیب الذین یسمعون لفہم وتاویل کقولہ او القی السمع وهو شہید وهولاء کالموتی الذین لا یسمعون والموتی یبعثہم اللہ فیعلمہم حین لا ینفعہم ثم الیہ یرجعون للجزائی۔

ان آیات مذکورہ بالا سے ثابت ہوا کہ مردے سنتے نہیں۔

ان آیات سے جو امر ثابت ہے وہ ہمارے لئے مضرب نہیں اور جو تمہارا خیال باطل ہے اس کا

پچھلے صفحہ کا بقیہ:

آیت میں موتی اور صم سے زندہ لوگ مراد لئے جائیں تو یہ تفریق کرنے والا بالکل اس شخص کی طرح ہوگا جو اپنی کم فہمی اور کج روی کے باعث لا تقربو الصلوٰۃ وانتم سکاری میں تفریق کرتے ہوئے کہ لا تقربو الصلوٰۃ (نماز کے قریب مت جاؤ) علیحدہ حکم ہے وانتم سکاری (تم مدہوش ہو) علیحدہ ہے تو ایسے شخص کی عقل پر ماتم ہی کیا جاسکتا ہے۔ صاحب تفسیر نسفی اس آیت کی تفسیر کرتے ہوئے لکھتے ہیں:

فانک لا تسمع الموتی ای موتی القلوب او هولاء فی حکم الموتی فلا تطمع ان یقبلوا منک۔ تفسیر نسفی: عبداللہ بن احمد بن محمود النسفی، ص: ۶۷، ۲، النمل: آیت: ۸۰، اصح المطابع بمبئی

ترجمہ: آپ مردوں کو نہیں سنا سکتے یعنی مردہ دلوں کو نہیں سنا سکتے یا وہ (کفار) مردوں کے حکم میں ہیں آپ طمع نہ کریں کہ وہ آپ کی بات قبول کریں۔ علامہ ابن کثیر نے بھی موتی سے مراد موتی القلوب لیا ہے۔

ثبوت نہیں۔ یہ غور طلب بات ہے کہ اگر جلالین وغیرہ میں ان آیات مقدسہ سے نفی سماع ارواح ثابت ہوتی تو وہی صاحب جلالین وغیرہ اپنی دیگر تصنیفات میں عقیدہ سماع ارواح اور ادراک ارواح کو حق تسلیم کیوں کرتے۔ علامہ جلال الدین سیوطی علیہ الرحمہ نے ”شرح الصدور فی احوال الموتی والقبور“ اور ”البدور السافرة فی امور الآخرة“ میں بدرجہ اتم مردوں کے سننے اور ان کے ادراک پر دلائل و براہین کا انبار لگا دیا ہے جس سے معلوم ہوتا ہے کہ یہ حضرات سماع ارواح کے قائل تھے لہذا آیات بالا سے آپ کا عدم سماع ارواح پر استدلال کرنا باطل ہے۔

امام ابن ہمام کا مسلک -

مجیب صاحب پھر اپنے قلم کو جنبش دیتے ہوئے لکھتے ہیں:-

قال فی فتح القدير فی کتاب الجنائز هذا عند اکثر مشائخنا و هو ان الميت لا يسمع عندهم على ما صرحوا به فی کتاب الايمان فی باب اليمين بالضرب لو حلف لا يكلم فلاناً فكله ميتاً لا يحنث لانها تنعقد على ما حيث يفهم والميت لا ليس يفهم والميت ليس كذلك لعدم السماع۔

فتح القدير کتاب الجنائز میں ہے کہ اکثر مشائخ کے نزدیک میت نہیں سنتی ہے اسی لئے کہ فقہانے کتاب الايمان، باب اليمين بالضرب میں صراحت سے فرمایا ہے کہ کسی نے قسم کھائی کہ وہ کلام نہیں کرے گا اور اس نے کسی مردے سے کلام کیا تو وہ حانث نہیں ہوگا کیونکہ یہ اس پر منعقد ہوگی جو فہم رکھتا ہو اور میت نہیں سمجھتی ہے لہذا عدم سماع کے باعث مردہ اس طرح نہیں ہے۔

ایمان سے کہنا کہ کبھی فتح القدير ہاتھ میں بھی اٹھا کر دیکھی ہے یا صرف اپنے علماء کی کتابوں میں اس کا حوالہ دیکھ کر یہ عبارت لکھ ماری؟ فتح القدير وہ کتاب نہیں جو صرف آپ ہی نے

ملاحظہ فرمائی اور دیگر محققین کی نظر سے نہ گزری، خیراب سنئے کہ فتح القدیر میں کیا لکھا ہے پھر ہم آپ کی پیش کردہ عبارت آپ کو سمجھائیں گے۔
 علامہ ابن ہمام علیہ الرحمہ والرضوان فتح القدیر میں لکھتے ہیں:-

ویاتی القبر الشریف ویستقبل جدارہ ویستدبر القبلة
 وما عن ابی الیث انه یقف مستقبل القبلة مردود بماروی
 ابو حنیفة رضی اللہ عنہ فی مسنده عن ابن عمر رضی اللہ
 عنہما قال من السنة ان تاتی قبر النبی ﷺ من قبل
 القبلة وتجعل ظہرک الی القبلة وتستقبل القبر بوجهک
 ثم تقول السلام علیک ایہا النبی ورحمة اللہ وبرکاتہ۔
 (۴۴)

پھر سرکارِ دو عالم ﷺ کے روضہ مبارک پر حاضری کے وقت مزار
 مبارک کی طرف منھ کرے اور قبلہ کی طرف پیٹھ پھیرے اور فقیہ ابو
 الیث سے جو مروی ہے کہ قبلہ رو کھڑا ہو وہ قول مردود ہے کیونکہ
 حضرت امام اعظم رحمۃ اللہ علیہ نے اپنی مسند میں حضرت ابن عمر رضی
 اللہ عنہما سے روایت کی ہے کہ طریقہ مسنونہ یہ ہے کہ مزار مبارک کے
 سامنے قبلہ کی طرف سے حاضر ہو اور قبلہ کو پیٹھ دے کر قبر اطہر و اشرف
 کے سامنے کھڑا ہو کر عرض کرے السلام علیک ایہا النبی
 ورحمة اللہ وبرکاتہ۔

کیوں صاحب فتح القدیر کی اس عبارت سے یہی تو ثابت ہوا کہ معاذ اللہ پتھروں سے
 بات چیت کرنا اور ان کو سلام کرنا محض بے کار ہے اور روح کو سماع ثابت نہیں۔

۴۴۔ فتح القدیر: امام کمال الدین المعروف ابن ہمام (م: ۶۸۱ھ) ج: ۳/ کتاب الحج: باب زیارة قبر النبی
 ﷺ ص: ۱۶۸، ۱۶۹۔ پور بندر گجرات

اسی فتح القدیر میں ہے:-

قالوا في زيارة القبور مطلقاً ان ياتي الزائر من قبل رجل المتوفى لا من قبل رأسه فانه اتعب لبصر الميت بخلاف الاول لانه يكون مقابلاً بصره لان بصره ناظر الى جهة قدمية اذا كان على جنبه۔ (۴۵)

یعنی حضرات علماء دین عام قبور کی زیارت کے بارے میں فرماتے ہیں کہ بہتر یہ ہے کہ صاحب قبر کے پاؤں کی طرف سے زائر آئے سرہانے کی طرف سے نہ آئے کیونکہ سرہانے کی جانب سے آنے میں میت کی نگاہ کو تکلیف ہوتی ہے برخلاف پہلی صورت کے کہ پاؤں کی طرف سے آنے والا میت کی نگاہ کے روبرو ہوگا اس واسطے کہ جب میت کروٹ پر ہے تو اس کی نگاہ اپنے پاؤں کی طرف ہوتی ہے۔

اسی فتح القدیر میں ہے:-

ثم يتاخر عن يمينه قدر ذراع فليسلم على ابى بكر رضى الله عنه فيقول السلام عليك يا خليفة رسول الله ﷺ وثانية في الغار ابابكر الصديق جزاك الله عن امة محمد ﷺ ثم يتاخر كذلك قدر ذراع فيسلم على عمر رضى الله عنه فيقول السلام عليك يا امير المؤمنين عمر الفاروق والذي اعز الله به الاسلام جزاك الله من امة محمد ﷺ خيراً۔ (۴۶)

پھر زائر ایک گز کے بقدر داہنی جانب ہٹے اور حضرت ابو بکر صدیق کو

۴۵۔ مرجع سابق نفس الصفحہ

۴۶۔ مرجع سابق ص: ۱۷۰

سلام کرے پس کہے اے رسول اللہ ﷺ کے خلیفہ، اے یار غار
ابوبکر صدیق آپ پر سلامتی ہو۔ اللہ آپ کو امت محمدیہ علی صاحبہا
الصلوة والسلام کی جانب سے جزائے خیر عطا فرمائے پھر وہ اسی طرح
ایک گز کے بقدر داہنے جانب ہٹے اور حضرت عمر فاروق اعظم رضی
اللہ عنہ کو سلام کرے تو کہے اے امیر المؤمنین عمر فاروق اعظم، اے وہ
ذات جس کے ذریعہ اللہ نے اسلام کو عزت عطا فرمائی آپ پر سلامتی
ہو اللہ رب العزت آپ کو امت محمدیہ کی جانب سے جزائے خیر عطا
فرمائے۔

مجیب صاحب نے فتح القدیر کی جس عبارت سے عدم سماع ثابت کیا ہے آئیے اس کے
بارے میں بھی سن لیجئے مسئلہ یہ ہے کہ اگر کسی شخص نے قسم کھائی کہ میں فلاں شخص مثلاً زید
سے بات نہ کروں گا تو اس قسم کا اثر زید کی زندگی تک محدود رہے گا، زید کے مرنے کے بعد
اگر اس سے کلام کیا تو اس کی قسم نہیں ٹوٹے گی اور اس کی وجہ ہمارے علماء دین نے یہ بیان
فرمائی ہے کہ قسم کی بناء عرف پر ہے لفظ سے جو عرفی معنی سمجھے جاتے ہیں ان ہی معانی عرفیہ
کا قسم میں لحاظ کیا جائیگا معانی شرعیہ و لغویہ معتبر نہ ہوں گے پس چونکہ عرفاً کلام سے کلام
زندگانی دنیاوی مراد ہوتا ہے یعنی جب تک وہ دنیا میں جیتا رہے گا ہم اس سے بات نہ کریں
گے لہذا زید کی موت کے بعد اس کی لاش سے کلام کرنے سے حائل نہیں ہو سکتا۔
ملا علی قاری شرح مشکوٰۃ میں بعد نقل وحوالہ فتح القدیر کے فرماتے ہیں :-

هذا منهم مبني على ان مبني الايمان على العرف فلا يلزم
منه نفى حقيقة السماع كما قالوا فيمن حلف لا ياكل اللحم
فاكل السمك مع انه تعالى سماه لحما طريا۔ (۴۷)

۴۷۔ مرقاة المفاتیح شرح مشکوٰۃ المصابیح: ملا علی قاری، ج ۷، ص ۴۷۵، کتاب الجہاد باب حکم الاسرائی،
فیصل پہلی کیشنزدیوبند ۲۰۰۵ء

جن علمائے یہ بات کہی دراصل ان کی یہ بات اس بنیاد پر ہے کہ قسمیں اور حلف یہ عرف پر مبنی ہوتے ہیں، اس سے یہ لازم نہیں ہوتا کہ مردے نفس الامر میں سنتے نہیں ہیں جس طرح ہمارے مشائخ نے فرمایا ہے کہ اگر کسی نے قسم کھائی کہ میں گوشت نہ کھاؤں گا اور مچھلی کھائی تو اس کی قسم نہیں ٹوٹے گی اگرچہ قرآن میں مچھلی کو گوشت کہا گیا یعنی جس طرح اور جانوروں بکری، اونٹ، گائے وغیرہ کے گوشت پر لحم کا اطلاق حقیقی واصلی ہے اسی طرح مچھلی کے گوشت پر بھی لحم کا اطلاق نفس الامر میں اور حقیقی ہے مگر اس کے کھانے سے اس کی قسم نہیں ٹوٹے گی، اور یہ عرف کی بنیاد پر ہے پس اسی طرح کو حقیقتاً سماع حاصل ہے مگر بعد موت کے کلام کرے گا تو عرف کی بنیاد پر اس کی قسم نہیں ٹوٹے گی۔

شیخ عبدالحق محدث دہلوی شرح مشکوٰۃ میں اسی مسئلہ یحییٰ کو ذکر فرما کر اس کی وجہ ارشاد فرماتے ہیں مبنی الايمان على العرف لا الحقيقة (ترجمہ: قسموں کی بناء عرف پر ہوتی ہے نہ کہ حقیقت پر) اپنے مقتدا صاحب مائۃ المسائل کی مستند کتاب کافی کو ملاحظہ فرمائیے:-

الاصل ان الالفاظ المستعملة في الايمان مبنية على العرف ولنا ان غرض الحالف ما هو المتعارف فيفيد بما هو غرضه الاترى ان من حلف ان لا يستضيئ بالسراج أو لا يجلس على البساط فاستضاء بالشمس او جلس على الارض لا يحنث وان سمي في القران الشمس سراجا والارض بساطا رجل حلف ان لا يدخل بيتا لا يحنث بدخول الكعبة۔

قسموں میں جو الفاظ استعمال کئے جاتے ہیں وہ عرف عام پر مبنی ہیں ہماری دلیل یہ ہے کہ حالف (قسم کھانے والے) کی غرض و غایت متعارف ہو تب بھی قسم اس کی غرض کا فائدہ دے گی۔

کیا آپ نہیں دیکھتے اگر کسی نے قسم کھائی کہ وہ چراغ سے روشنی حاصل نہیں کریگا یا فرش پر نہیں بیٹھے گا اگر اس نے سورج سے روشنی حاصل کی یا وہ زمین پر بیٹھ گیا تو حانث نہیں ہوگا اگر چہ قرآن میں سورج کو چراغ اور زمین کو فرش کہا گیا ہے۔

اسی طرح اگر کسی نے قسم کھائی کہ وہ گھر میں داخل نہیں ہوگا اگر وہ کعبہ میں داخل ہو گیا تو حانث نہیں ہوگا۔

اسی فتح القدیر میں ہے:-

لان الاصل ان الايمان مبنية على العرف لا على الحقيقة
اللغوية ولا على الاستعمال القرآني ولا على النية مطلقا۔
(۴۸)

اس لئے کہ قسموں کی بنا عرف عام پر ہے حقیقت لغویہ پر نہیں اور نہ قرآنی استعمال پر اور نہ ہی نیت پر۔

علامہ ابن ہمام فتح القدیر میں فرماتے ہیں:-

نقول يمينه لا ينعقد الا على الحى لان المتعارف هو الكلام
معه۔ (۴۹)

ہم کہتے ہیں کہ قسم زندہ پر منعقد ہوگی اس لئے کہ اسی سے کلام کرنا

فتح القدیر: علامہ ابن ہمام

فتح القدیر: امام کمال الدین المعروف ابن ہمام۔ ج: ۵/ ص: ۱۳۳، کتاب الايمان، باب اليمين في الكلام

متعارف ہے۔

علامہ ابن ہمام نے متعدد مواضع پر تصریح فرمادی ہے کہ قسموں میں حقیقت کا لحاظ نہیں کیا جاتا بلکہ عرف پر محمول ہوتا ہے۔ اب مجیب صاحب بتائیے کہ علامہ ابن ہمام کی جس عبارت سے آپ عدم سماع ارواح ثابت کرنا چاہتے ہیں وہ کہاں ثابت ہوا۔

مردوں کے نہ سننے پر دوسری دلیل اور اس کا رد۔

مجیب صاحب لکھتے ہیں:-

حدیث میں جو آیا ہے کہ مردوں کی زیارت کے واسطے جو جاوے تو

السلام علیکم یا اہل القبور کہے تو اس سے مردوں کا سننا ثابت نہیں ہوتا۔

احادیث مصطفویہ علی صاحبہا الصلوٰۃ والتحیہ میں اس بات پر واضح صراحت ہے کہ مردے سنتے ہیں یہاں تک کہ رسول اللہ ﷺ نے تاکید الفاظ میں قسم کھا کر فرمایا کہ تم مردوں سے زیادہ بہتر نہیں سن سکتے لیکن جس کی آنکھوں پر تعصب اور ہٹ دھرمی کا پردہ پڑا ہو اسے بخاری و مسلم کی یہ احادیث مبارکہ بھی دکھائی نہیں دیتیں۔

کیا معاذ اللہ آنحضرت ﷺ نے ایسا حکم دیا جس کی تعمیل میں سوائے تضييع اوقات کے اور کوئی اثر نہ ہو؟ جب آپ کے نزدیک مردے نہیں سن سکتے تو ان سے سلام و کلام کا حکم کیا معنی رکھتا ہے؟

خیر تم کسی اور کی کب ماننے لگے لہذا ہم تمہیں تمہارے ہی مقتدا و پیشوا کی کتاب سے آئینہ دکھا دیتے ہیں مائة المسائل میں آپ کے مقتدی لکھتے ہیں:-

سوال: نوزدہم: سماعت موتی سلام زائر در شرع آمدہ یا نہ؟

جواب: سماعت موتی سلام زائر در شرع مشکوٰۃ ملا علی قاری از سیوطی

نقل نموده هكذا عبارتہ قال السيوطی اخرج العقيلي عن

ابی هريرة رضى الله عنه قال قال ابو رزين يا رسول الله

ان طريقى على الموتى فهل من كلام اتكلم به اذا مررت

عليهم فقال قل السلام عليكم يا اهل القبور من المسلمين
والمومنين انتم لنا سلف ونحن لكم تبع وانا ان شاء الله
بكم لاحقون قال ابو رزين يسمعون قال يسمعون ولكن
لا يستطيعون ان يجيبوا قال يا ابا رزين الا ترضى ان يرد
عليك بعد دهم من الملائكة وقوله لا يستطيعون ان
يجيبوا اي جوابا يسمعه الحي والافهم يردون حيث لا
تسمع۔ (۵۰)

نواں سوال: زائر کے سلام کو مردوں کا سننا شریعت میں آیا ہے یا
نہیں؟

جواب: زیارت کرنے والے کے سلام کا سننا شرح مشکوٰۃ میں ہے
جس کو ملا علی قاری نے امام سیوطی سے نقل کیا ہے کہ حضرت ابو ہریرہ
رضی اللہ تعالیٰ عنہ سے روایت ہے کہ ابو رزین نے عرض کیا یا رسول
اللہ! میرا راستہ مردوں کے پاس سے ہے تو جب ان کے پاس سے
گزروں تو کس چیز کے ذریعہ ان سے کلام کروں تو حضور علیہ التحیہ
والتسلیم نے فرمایا تم کہو اے مسلمان قبر والوں تم پر اللہ کی سلامتی ہو تم
ہم سے سابق ہو ہم تمہارے پیچھے آنے والے ہیں اور یقیناً انشاء اللہ
ہم تم سے ملنے والے ہیں ابو رزین نے عرض کیا کیا مردے سنتے ہیں؟
آپ ﷺ نے فرمایا ”ہاں سنتے ہیں لیکن جواب دینے کی
استطاعت نہیں رکھتے پھر حضور نے فرمایا اے ابو رزین تو اس سے
راضی نہیں کہ ان کے عدد کے بقدر فرشتے تجھے جواب دیں“ اور حضور
نے جو فرمایا کہ مردے جواب دینے کی قدرت نہیں رکھتے اس کا

مطلب یہ ہے کہ ایسا جواب دینے کی استطاعت نہیں رکھتے جس کو زندہ سنے ورنہ وہ جواب دیتے ہیں جس کو سنا نہیں جاسکتا۔

حیوانات اور جمادات کا ادراک اور کلام -

مجیب صاحب لکھتے ہیں:-

خطاب سے یہ لازم نہیں آتا کہ مخاطب سنتا بھی ہو بخاری شریف میں ہے کہ حضرت عمرؓ نے حجر اسود سے مخاطب ہو کر کہا انی اعلم انک حجر لا تنفع ولا تضر۔ دیکھو حضرت عمرؓ نے پتھروں سے خطاب کیا حالانکہ اس میں سننے کی قوت نہیں۔

جناب والا اہل سنت والجماعت کے نزدیک پتھر میں بھی قوت ادراک ہے۔ مرقات شرح مشکوٰۃ میں ہے:-

الصحيح ان للجمادات والنباتات والحيوانات علما وادراكا وتسبيحا وهذا مذهب اهل السنة وتدل عليه الاحاديث والآثار۔ (۵۱)

صحیح یہ ہے کہ جمادات، نباتات، حیوانات کو علم و ادراک ہوتا ہے وہ تسبیح کرتے ہیں یہ اہل سنت کا مذہب ہے جس پر بے شمار احادیث و آثار دلالت کرتے ہیں۔

شاہ عبدالعزیز صاحب تفسیر عزیزی میں آیت کریمہ اذ انزلنا الکتا کی تفسیر میں فرماتے ہیں:-

بعضے مردم را شبہ بخاطر میرسد کہ زمین کہ جماد لا یعقل است چگونہ گواہی دہد و سخن گوید و جواب تحقیقی از این شبہ آن ست کہ ہر چیز از مخلوقات روح دار داما ارواح حیوانات تعلق تدبیر و تصرف نیز در ابدان

۵۱۔ مرقاة المفاتیح شرح مشکوٰۃ المصابیح: ملا علی قاری، ج ۲، ص ۳۲۷، کتاب الصلوٰۃ باب فضل الاذان و

اجابۃ المؤمن، فیصل پبلی کیشنز دیوبند ۲۰۰۵ء

خوددارند و دایما در تغذیہ و تنمییہ و احساس و حرکت مشغول اند و ارواح مخلوقات دیگر تعلق تدبیر و تصرف ندارند و احساس و حرکت اختیاری در انہا دائمی نیست از یہی جهت تعلق ارواح انہا از نظر عوام پوشیدہ می ماند و مع ہذا بطریق خرق عادت گاہ گاہ ظہور میکنند چنانچہ در احادیث صحیحہ بتواتر ایس معنی ثابت است سخن گفتن سنگہا و ندا کردن کوہ مرکوہ دیگر را **ہل مڑا حدیذکر اللہ** از ہمیں عالم ست و گواہی دادن زمین و سنگ و درخت برائے موزنان نیز ثابت شدہ۔ (۵۲)

بعض لوگوں کے دل میں یہ شبہ پیدا ہوتا ہے کہ زمین جمادغیر عاقل ہے وہ کس طرح گواہی دے گی اور کس طرح کلام کرے گی اس شبہ کا تحقیقی جواب یہ ہے کہ ہر مخلوق روح رکھتی ہے۔ رہی حیوانات کی روہیں تو وہ اپنے بدن میں تدبیر و تصرف بھی کرتی ہیں اس لئے ہمیشہ ان کے بدن غذا حاصل کرنے، نشوونما، احساس و حرکت میں مشغول ہیں اور دیگر مخلوقات کی ارواح تدبیر و تصرف کا تعلق نہیں رکھتی ہیں اور نہ ہی ان میں احساس اور حرکت اختیاری کی دائمی صلاحیت ہوتی ہے۔ اسی وجہ سے ان کی ارواح کا تعلق عوام کی نگاہوں سے پوشیدہ رہتا ہے اس کے باوجود خرق عادت کے طور پر کبھی کبھی اس تعلق کا ظہور ہو جاتا ہے چنانچہ احادیث صحیحہ میں تواتر کے ساتھ یہ معنی ثابت ہے پتھروں کا گفتگو کرنا، (اور جیسا کہ حدیث میں آیا ہے کہ) ایک پہاڑ کا دوسرے پہاڑ سے ندا کرنا کہ کیا کوئی اللہ کا ذکر کرتا ہو اگر را ہے، اسی قبیل سے ہے اور زمین و پتھر، درخت وغیرہ کا موزنوں کے واسطے گواہی دینا بھی ثابت ہے۔

نیز آیت کریمہ وان منها لما يهبط من خشية الله وما الله بغافل عما تعملون کی تفسیر کے تحت لکھتے ہیں:-

نزد اہل سنت و جماعت ہر ایک از جمادات و حیوانات روح است مجرد کہ تعبیر از ان بہ ملکوت کل شی در آیت فسبحان الذی بیدہ ملکوت کل شی فرمودہ اند و آں روح مجرد و شاعر و دراک اوست صلوٰۃ و تسبیح ہر جماد حیوان کہ منطوق کلام الہی است بہمان روح است لیکن آں روح را علاقہ تدبیر و تصرف در ابدان آنہا نیست و نہ اثر آں روح بتوسط روح حیوانی میرسد بلکہ در رنگ احوال ملائکہ کہ در ابدان خود بدون توسط روح حیوانی تصرف می نمایند ایں روح نیز پر تو شعشعان بر جسم خاص خود می اندازد و دوران وقت از اں جسم افعال شعورہ ارادہ سر پر میزند و ایں تعلق دایمی نیست تا امور و تکلیف و ثواب و عتاب در عالم آخرت ظہور آثار ایں ارواح در ابدان خود دائمی خواہد و بہمین سبب شہادت خواہند داد و نطق خواہند نمود و ازیں است کہ اشجار و اجار و حیوانات عجم بانبیاء فرمودہ انبیاء تکلم و نطق و ادائے شہادت و اجابت و امتثال و امر نمودہ و قدر متواتر از اں از حضرات علیہم السلام منقول و مروی شدہ۔

آنحضرت علیہ السلام بر کوہ خیبر تشریف داشتند و کافراں در تجسس آنحضرت بودند کہ وہ عرض کرد کہ یا رسول اللہ از نیافرود آئند و باد بر پشت من ثناء بگیرند و من شرمندہ شوم۔ (۵۳)

اہل سنت و جماعت کے نزدیک ہر جماد و حیوان کی ایک روح مجرد ہے جس کو ملکوت کل شی سے آیت فسبحان الذی بیدہ ملکوت کل شی میں تعبیر کیا گیا ہے وہ روح مجرد زندہ ہے اس میں شعور و ادراک

کی صلاحیت ہے اور ہر جماد و حیوان تسبیح و درود پڑھتا ہے کہ قرآن عظیم اس کا ناطق ہے تو یہ وہی روح ہے لیکن اس روح کا تدبیر و تصرف کا تعلق اپنے بدنوں میں نہیں ہے اور نہ ہی اس روح کا اثر حیوانی روح کے واسطے سے پہنچتا ہے بلکہ ان کا حال ملائکہ کے احوال کے مثل ہے کہ یہ اپنے بدنوں میں بغیر حیوانی روح کے واسطے کے تصرف کرتے ہیں یہ روح بھی اپنے خاص جسم پر اثر انداز ہوتی ہیں اور اس وقت ان جسموں سے شعور و ادراک والے افعال، ارادہ وغیرہ ظاہر ہوتے ہیں لیکن یہ تعلق دائمی نہیں رہتا کہ ثواب و عقاب کے مکلف ہوں۔ عالم آخرت میں ان ارواح کے آثار کا ظہور ان کے ابدان میں دائمی ہوگا اسی سبب سے یہ شہادت دیں گے اور بولیں گے اور اسی وجہ سے درخت، پتھر اور بے زبان حیوانات نے انبیاء سے کلام کیا ہے لہذا انبیاء کرام سے کلام کرنا، شہادت کا ادا کرنا اور امر کی پیروی کرنا حضور علیہ السلام سے بالتواتر منقول ہے۔

حضور نبی کریم علیہ التحیۃ والتسلیم ایک پہاڑ کی چوٹی پر تشریف فرما تھے اور کافر آپ کی تلاش میں تھے کہ پہاڑ نے عرض کی یا رسول اللہ! آپ اس جگہ سے تشریف لے جائیے کہ ناگاہ وہ لوگ آپ کو میری پشت پر پکڑ لیں اور میں شرمندہ ہوں۔

اب کہیے پتھروں میں بولنے اور سننے کی طاقت ہے کہ نہیں۔

مجیب صاحب اپنے قلم کی جولانیاں دکھاتے ہوئے لکھتے ہیں:-

جب ثابت ہوا کہ مردے نہیں سنتے ہیں تو اب اس بات کی دلیل لکھی جاتی ہے کہ وہ کسی کے لئے نفع پہنچانے کی طاقت نہیں رکھتے ہیں۔

قال رسول اللہ ﷺ اذا مات الانسان انقطع عمله الا من ثلثة

من صدقة او علم ينتفع به او ولد صالح يدعوله رواه مسلم۔
 رسول اللہ ﷺ نے فرمایا جب انسان مرجاتا ہے تو اسکے عمل منقطع ہو جاتے ہیں سوائے تین عمل کے، ایک اس نے کوئی صدقہ جاری کیا یا کوئی علم جس سے فائدہ حاصل کیا جائے یا نیک لڑکا جو اسکے لئے دعا کرے۔

اس حدیث سے معلوم ہوا کہ جب آدمی مرجاتا ہے تو بجز ان تین عملوں کے تمام اعمال منقطع اور موقوف ہو جاتے ہیں کسی عمل کی طاقت نہیں باقی رہتی نہ وہ کسی کو نفع پہنچا سکتا اور نہ کچھ مدد کر سکتا ہے۔

جناب والا! حدیث شریف سے یقیناً یہ بات ثابت ہوتی ہے کہ یہ زندگانی چند روزہ ہے اور یہ زندگی دارالتکلیف کی قید میں ہے لہذا مرنے کے بعد ان تین صورتوں کے سوا (جن کا ذکر حدیث میں بیان ہوا) اور دیگر طرق کسب منقطع ہو جائیں گے اور تکلیف مرتفع ہو جاتی ہے اس کا کسی کو انکار نہیں۔ ہمارا اختلاف و نزاع اس بات میں ہے کہ مرنے کے بعد روح نفع و نقصان پہنچا سکتی ہے یا نہیں۔ حدیث شریف کے منطوق کو چھوڑ کر آپ نے یہ ثابت کرنے کی کوشش کی ہے کہ روح کسی کو نفع نہیں پہنچا سکتی یہ اعتقاد آپ کے ذہن کی اختراع ہے حدیث اس کے متعلق ساکت ہے۔

علامہ علی قاری علیہ الرحمہ شرح فقہ اکبر و اصول ثواب الموتی کی بحث میں لکھتے ہیں :-

وتمسک المانع من ذلك بقوله تعالى وان ليس للانسان الا ما سعى وبقوله عليه السلام اذا مات ابن آدم انقطع عمله الحديث والآية حجة لنا لان الذي اهدى ثواب عمله لغيره سعى في ايصال الثواب الى ذلك الغائب فيكون له ما سعى بهذا الآية ولا يكون له ما سعى الا بوصول الثواب اليه فكانت الحجة لنا لا علينا واما الحديث فيدل على انقطاع عمله ونحن نقول به وانما الكلام في وصول

الثواب اليه والموصل للثواب الى الميت هو الله سبحانه
لان الميت لا يسمع بنفسه والقرب والبعد سواء في قدرة
الحق سبحانه۔ (۵۴)

(منكرين) اللہ کے فرمان عالی ليس للانسان الا ما سعى
(انسان کے لئے وہی ہے جو اس نے کوشش کی) اور حضور علیہ السلام
کے فرمان اذا مات ابن آدم انقطع عمله (جب ابن آدم مر جاتا
ہے تو اس کا عمل منقطع ہو جاتا ہے) سے دلیل لاتے ہیں

آیت مذکورہ ہمارے لئے دلیل ہے اس لئے کہ جس نے اپنے عمل
کے ثواب کو غیر کے لئے ہدیہ کیا تو اس نے غائب کو ثواب پہنچانے میں
کوشش کی تو اس آیت کی رو سے اس کے لئے اس کی کوشش کا فائدہ
ہوگا اور اس کی کوشش کا فائدہ سوائے اس کے اور کچھ نہیں کہ اس کا بھیجا
ہوا ثواب میت کو پہنچ جائے، تو یہ آیت ہماری دلیل ہے نہ کہ ہمارے
خلاف دلیل، اور حدیث عمل کے منقطع ہونے پر دلالت کر رہی ہے
اور اس کے ہم بھی قائل ہیں (کہ موت کے بعد بندہ کے اعمال منقطع
ہو جاتے ہیں) کلام تو میت کی جانب ثواب پہنچنے میں ہے اور میت کو
ثواب پہنچانے والا اللہ رب العزت ہے اس لئے کہ میت خود نہیں سن
سکتی، نزدیکی اور دوری اللہ تعالیٰ کی قدرت میں یکساں ہے۔

صاحب مجمع البحار کا مسلک -

مجیب صاحب پھر بے غور و فکر لکھتے ہیں :-

قال في مجمع البحار من قصد زيارة قبور الانبياء
والصلحاء ان يصلى عند قبورهم ويدعو عندها ويستلهم

شرح فقہ اکبر: ملا علی قاری: دعاء الاحیاء للاموات وصدقتهم نفع لهم ص: ۱۵۷۔

۵۴۔

الحوائج هذا لا يجوز عند احد من العلماء المسلمين فان
العبادة وطلب الحوائج والاستعانة حق الله وحده۔

جس نے انبیاء کرام و صلحاء کی قبور کی زیارت کا قصد کیا اور ان کی قبور
کے پاس نماز پڑھ کر دعا مانگی اور ان سے اپنی ضرورتوں کو طلب کیا تو
یہ کسی مسلمان عالم کے نزدیک جائز نہیں کیونکہ عبادت کرنا، ضرورتوں
کا طلب کرنا، استعانت کرنا یہ صرف اللہ کا حق ہے۔

جناب مجیب صاحب اگر عبارت پیش کرنے سے پہلے ذرا غور و فکر سے کام لیتے تو اپنی
عبارت کا بطلان خود عیاں ہو جاتا کہ بحث و نزاع کچھ ہے اور عبارت کچھ اور ہی بتا رہی ہے
بیشک غیر خدا کی عبادت کرنا، انبیاء کرام اولیاء عظام کی قبور کے پاس ان کی عبادت کے لئے
نماز پڑھنا، سوائے خدائے تعالیٰ کے دوسرے سے طلب حوائج اس طرح سے کہ اس کو
بالذات وبالاستقلال معطی سمجھنا کسی مسلمان کے نزدیک جائز نہیں چہ جائے کہ علما و فضلا اس
کو جائز کہیں لیکن اس عبارت سے اُس استمداد و استعانت جس میں بحث ہو رہی ہے کا عدم
جواز خیال کرنا یہ آپ کے بڑوں کے فساد عقلی کی دلیل ہے جس کی شرح خوب وضاحت کے
ساتھ اکابر اہل سنت کی جانب سے گزشتہ ساٹھ برسوں سے ہو رہی ہے۔
اسی مجمع البحار میں ہے

امامن اتخذ مسجدا في جوار صالح او صلى في مقبرة
قاصداً به الاستظهار بروحه او وصول اثر من آثار عبادته
اليه لا التوجه نحوه والتعظيم له فلا حرج فيه۔

جس نے کسی نیک شخص کے پڑوس میں مسجد بنائی یا کسی مقبرہ میں نماز
پڑھی اس کی روح سے استفادہ کی غرض سے یا اس کی عبادت کے
آثار اس تک پہنچانے کی نیت سے اس طور پر کہ اس مقبرہ کی طرف
(کعبہ کی طرح) منھ نہ کیا اور نہ ہی اس صاحب قبر کی تعظیم کی نیت سے

تو اس میں کوئی حرج نہیں۔

جناب والا!

ہماری تحقیق سابق سے واضح ہو چکا کہ حسب تصریحات امام غزالی، علامہ نابلسی، علامہ ابن حاج، علامہ تفتازانی، صاحب کشف، محدث دہلوی وغیرہم کے جواز استعانت و استمداد محققین اہل سنت کا مسلمہ مسئلہ ہے۔

جناب والا! اس سے قطع نظر کہ اسی عبارت میں لفظ ”عبادت“ کی صراحت ہے، اور لفظ ”حق للہ“ صاف طور پر استعانت استقلالی اور طلب ذاتی پر شاہد ہے۔ یہ تو فرمائیے کہ جب صاحب ”مجمع البحار“ کی عبارت کا وہی مفہوم ہے جو آپ کے خیال میں آیا ہے تو ان کی عبارت میں ”لا يجوز عند احد من علماء المسلمين“ (مسلمان علما میں سے کسی کے نزدیک جائز نہیں) کا کیا مطلب ہوگا حالانکہ ہم گزشتہ صفحات میں بتا چکے ہیں کہ اس استعانت کو ائمہ اعلام متقدمین و متاخرین جائز بتا رہے ہیں اور اس کے جواز کو نصوص صریحہ سے ثابت کر رہے ہیں۔

برزخِ زندگی میں تمام مردے یکساں نہیں۔

مجیب صاحب استفتاء کے جواب میں آگے دلیل پیش کرتے ہوئے تحریر کرتے ہیں:-

امور مستفسرہ میں ہر مردہ کی ایک حالت ہے کسی آیت یا کسی ایسی

حدیث سے جو نقاد فن حدیث کے نزدیک مسند صحیح ہو تفرقہ ثابت نہیں

ہوتا۔

اگرچہ مذہب اہل سنت کے مطابق اصل حیات و عدم فناء ارواح اصل ادراک و سماع کلام و سلام کے ثبوت میں تفرقہ ثابت نہیں ہوتا مگر حسب ہدایات قرآنیہ و تعلیمات مصطفویہ و اجماع امت کے اس حیات برزخیہ میں ہر مردہ کی ایک حالت نہیں۔ جو حیات انبیاء علیہم السلام کو حاصل ہے وہ شہداء کے لئے ثابت نہیں اور جو مرتبہ شہداء کو حاصل ہے وہ عام مومنین کے لئے ثابت نہیں اور جو حیات کا مرتبہ اولیاء کرام کو حاصل ہے وہ عام مومنین کے

لئے ثابت نہیں لیکن جس کو انبیاء کرام کی ہمسری کا دعویٰ ہو اور جس کی نگاہ میں اولیاء کرام کی کوئی وقعت نہیں وہ کب اس فرق مراتب کو سمجھ سکتا ہے۔

حضرت شیخ محدث دہلوی رحمۃ اللہ علیہ شرح سفر السعاده میں حدیث حرم اللہ علی الارض ان تاكل اجساد الانبياء کے متعلق فرماتے ہیں:-

عدم اكل ارض اجساد را کنایت است از حیات والا سلامت بدن بے اعادۂ روح چہ فائدہ دارد و ایں مبنی ست بر مسئلہ حیات انبیاء کہ بہ حیات حسی دنیاوی موصوف اند بالاتر از حیات شہید کہ ایں حیات معنوی اخروی است و دریں مسئلہ ہیچ کس را از علماء امت خلاف نیست۔

زمین کا جسموں کو نہ کھانا حیات سے کنایہ ہے ورنہ بغیر روح کے لوٹائے بدن کے سالم رہنے سے کیا فائدہ۔ یہ بات حیات انبیاء کے مسئلہ پر مبنی ہے جو حیات حسی دنیوی کے ساتھ موصوف ہیں اور ان کی حیات شہید کی حیات سے بالاتر ہے اس لئے کہ شہید کی حیات معنوی اخروی ہے اور اس مسئلہ میں علماء امت میں سے کسی کا اختلاف نہیں۔

اور ترجمہ مشکوٰۃ میں فرمایا ہے:-

باید دانست کہ خلاف در غیر انبیاء ست صلوة اللہ وسلامہ علیہم اجمعین کہ ایساں احیاء بحیات حقیقی دنیاوی باتفاق و اولیاء بحیات اخروی معنوی و کلام داریں مقام بحد اطناب و تطویل کشید بر غم منکران کہ در قرب ایں زماں ایں فرقہ پیدا شدہ منکرانداستمداد و استعانت را از اولیاء خدا کہ نقل کردہ شدند ازیں دار فانی بدار بقا و زندہ اند نزد پروردگار خود مرزوق اند و خوشحال اند۔

جاننا چاہیے کہ اختلاف غیر انبیاء کی حیات میں ہے انبیاء کرام بالاتفاق حیات حقیقی دنیاوی کے ساتھ زندہ ہیں اور اولیاء حیات اخروی معنوی

کے ساتھ زندہ ہیں۔ اس مقام پر گفتگو طویل ہو گئی ان منکرین کے رد میں ابھی قریب زمانے میں ان کا ایک ایسا فرقہ پیدا ہو گیا ہے جو ان اولیاء کرام سے استمداد و استعانت کا منکر ہے جو اس دار فانی سے دار البقاء کی جانب منتقل ہو گئے اور انہیں اپنے رب کے پاس سے رزق دیا جاتا ہے اور وہ خوش ہیں۔

نیز تفسیر بیضاوی میں حیات شہداء کے متعلق ہے:-

وفى الآية دلالة على ان الارواح جواهر قائمة بانفسها مغائرة بما يحس به البدن فتبقى بعد الموت دراکة وعلیه جمهور الصحابة والتابعین وبه نطقت الايات والسنن وعلى هذا فتخصیص الشهداء لاختصاصهم بالقرب من الله تعالى ومزید الكرامة۔

آیت میں اس بات پر دلالت ہے کہ ارواح جو ہر قائم بنفسہا ہیں اور یہ اس چیز کے غیر ہیں جس کا بدن احساس کرتا ہے لہذا موت کے بعد بھی قوت ادراک باقی رہتی ہے یہی جمہور صحابہ و تابعین کا مذہب ہے آیات قرآنیہ و احادیث نبوی اس بات پر ناطق ہیں۔ پس (آیت میں) حیات شہداء کی تخصیص اس باعث ہے کہ وہ قرب الی اللہ اور مرتبہ کی زیادتی کے ساتھ مختص ہے۔

تفسیر عزیزی میں ہے:-

چوں آدمی می میرد روح او از بدن او جدا میشود پس موت بمعنی عدم حس و حرکت و ادراک و شعور جسد را بہ جدائی روح رو میبد و ارواح را اصلاً تغیر نمی شود چنانچہ حامل قوی بود حالاً ہم است و شعورے و ادراکے کہ داشت حالاً ہم وارد بلکہ صافتر و روشن تر زیرا کہ تدبیر بدن و توجہ با مورسفلانیہ اورا

از صفاء ادراک مانع میشد و چوں از بدن جدا شد آں مانع..... مرتفع گشت
پس ارواح را مطلقاً بایں معنی مرده نتوان گفت مردگی صفت بدن است که
شعور و ادراکات و تصرفات بسبب تعلق روح باده ازوے ظاہر میشدند
حالاً نمیشوند آرے روح را بدو معنی موت لاحق می شود اول آنکہ بعد از
مفارقت بدن از ترقی باز میماند دوم آنکہ بعضے تمتعات مثل اکل و شرب
و غیرہ کو بواسطہ بدن بآنها خوگر شدہ بود از دست او میرودند اما شہیدان راہ
خدا را ایں دو معنی ہم در حقیقت نیست بلکہ ایشان زندگان اند۔

جب آدمی مر جاتا ہے تو روح اس کے بدن سے جدا ہو جاتی ہے تو روح
کی جدائی سے جسم پر موت اس معنی کر طاری ہو جاتی ہے کہ جسم میں
حرکت و ادراک، حس و شعور باقی نہیں رہتا ہے مگر ارواح میں بالکل تغیر و
تبدل نہیں ہوتا ہے جس طرح روح پہلے قوتوں کی حامل تھی اب بھی رہتی
ہے اور جو شعور و ادراک روح کو (جسم کی موت سے) پہلے حاصل تھا
اب بھی باقی رہتا ہے بلکہ اب پہلے سے زیادہ اس میں ضیاء پیدا ہو جاتی
ہے کیونکہ بدن کی تدبیر اور امور سفلیہ کی طرف روح کی توجہ اس کے
ادراک کے نور و ضیاء کو روکنے والی تھی اور جب روح بدن سے جدا ہو گئی
تو وہ رکاوٹیں ختم ہو گئیں ہو گئے لہذا روح کو مطلقاً اس معنی میں مرده نہیں
کہا جاسکتا۔ موت بدن کی صفت ہے کہ بدن سے جو شعور و ادراک اور
دیگر تصرفات روح کے تعلق کی وجہ سے ظاہر ہوتے تھے (روح کے جدا
ہونے کے بعد) اب ظاہر نہیں ہوتے۔ ہاں روح کو دو معنی کے اعتبار
سے موت لاحق ہوتی ہے اول یہ کہ بدن سے جدا ہونے کے بعد وہ ترقی
و ارتقا سے رک جاتی ہے۔ دوم یہ کہ بدن کے واسطے سے بعض فوائد کی جو
وہ عادی ہو چکی تھی مثلاً کھانا، پینا وغیرہ وہ اس سے رفع ہو جاتے ہیں لیکن

شہیدوں کے لئے ان دو معنی کی بھی کوئی حقیقت نہیں بلکہ یہ (ان دو معنی کے اعتبار سے بھی) زندہ ہیں۔

قاضی ثناء اللہ پانی پتی کتاب تذکرۃ الموتی میں بل احياء عند ربهم کے متعلق لکھتے ہیں:-
 ایں حکم مخصوص بہ شہداء نیست انبیاء و صدیقین از شہداء افضل اند و اولیا
 ہم در حکم شہداء اند کہ جہاد بانفس کردہ اند و لہذا اولیاء اللہ گفتہ اند
 ارواحنا اجسادنا۔

ارواح ایشاں از زمین و آسمان و بہشت ہر جا کہ خواہند میروند و دوستان
 و معتقدان را در دنیا و آخرت مددگارے میفرمایند و دشمنان را ہلاک
 میسازند و از ارواح بطریق اویسییت فیض باطنی میرسد۔

یہ حکم شہداء کے ساتھ خاص نہیں انبیاء و صدیقین شہداء سے افضل ہیں
 اور اولیاء بھی شہداء کے حکم میں داخل ہیں اس لئے کہ وہ جہاد بانفس
 کرتے ہیں لہذا اہل اللہ فرماتے ہیں ہماری روحوں ہمارے جسم ہیں۔
 ان کی ارواح زمین سے آسمان و بہشت جہاں چاہتی ہیں جاتی ہیں
 اور دوست اور معتقدین کی دنیا و آخرت میں مدد فرماتی ہیں اور دشمنوں
 کو ہلاک کرتی ہیں اور ان کی ارواح سے ایسی طریقہ کے ذریعہ فیض
 باطنی پہنچتا ہے۔

مواہب میں ہے:-

لا فرق بین موتہ و حیاتہ ﷺ فی مشاہدتہ لامتہ و
 معرفتہ باحوالہم و نیاتہم و عزائمہم و خواطرہم و ذلک
 جلی لاخفاء فیہ۔

حضور علیہ السلام کا اپنی امت کے مشاہدہ کرنے، ان کے احوال،
 نیت، ارادوں، عزائم کی معرفت میں آپ کی وفات اور حیات کے

درمیان کوئی فرق نہیں ہے۔ یہ تمام چیزیں آپ ﷺ پر عیاں ہیں اس میں کوئی خفاء و پوشیدگی نہیں۔

علامہ زرقانی شرح مواہب میں حجاج کے حال میں لکھتے ہیں:-

مما كفرة الفقهاء الحجاج انه رأى الناس يطوفون حول حجرته ﷺ فقال انما يطوفون باعواد ورمة قال الدمیری كفروه بهذا لانه تكذيب لقوله ﷺ ان الله حرم على الارض ان تاكل اجساد الانبياء۔

فقہاء نے حجاج کی تکفیر کی اس کی وجہ یہ ہے کہ اس نے لوگوں کو حضور علیہ الصلوٰۃ والسلام کے حجرہ مبارکہ کے ارد گرد گھومتے ہوئے دیکھا تو کہا یہ صرف چند بوسیدہ ہڈیوں کا طواف کر رہے ہیں علامہ دمیری نے فرمایا کہ فقہاء نے اسی وجہ سے اس کی تکفیر کی کیونکہ اس نے رسول اللہ ﷺ کے فرمان کی تکذیب کی۔ آپ ﷺ نے فرمایا کہ اللہ نے زمین پر انبیاء کرام کے جسموں کو کھانا حرام کر دیا ہے۔

اب کہیے آپ کے استاد طائفہ میاں اسماعیل صاحب دہلوی پر کفر لازم ہوا یا نہیں کہ وہ بھی حجاج کے ہم خیال و ہم رائے بلکہ اس پر بھی بانس بھرفوق لئے ہوئے ہیں اور نیز اپنی نسبت بھی خیال فرمائیے کہ ایسے فاسد عقیدہ رکھنے سے آپ بھی کس طرح لزوم کفر سے بچ سکتے ہیں۔

ذرا آپ غور کریں کہ کتنا شنیع کلمہ آپ نے زبان سے نکالا کبرت کلمۃ تخرج من افواہم انبیاء کرام بحیات جسدی زندہ ہیں جہاں چاہتے تشریف لے جاتے مستعین کی مدد فرماتے ہیں دشمنوں کو ہلاک کرتے ہیں ہمارے آقائے نامدار ہمارے سردار، مہربان پیغمبر حضرت جناب محمد رسول اللہ ﷺ ذرات عالم پر مطلع ہیں دنیا و مافیہا آپ کے پیش نظر ہے۔ مخلصین کا اخلاص، منافقین کا نفاق، اہل سنت کی محبت، وہابیہ کی عداوت کما

یہ نفعی آپ پر ظاہر ہے۔ ایسے باختیار اور بڑی قدرت و قوت والے بادشاہ دو جہاں کی جناب میں گستاخیاں کرنا اپنے حق میں کانٹے بونا، اپنی آخرت خراب کرنا ہے و بس۔
 اس سرکار کے اگر چاہنا چاہتے ہو تو اولیاء کرام کی غلامی میں اپنی پیاری عمر کو صرف کرو دشمنان اولیاء سے بغض و عداوت رکھو ایک اسماعیل نہیں ہزار اس جیسے اسماعیل کیوں نہ ہو جائیں محبوبان بارگاہ کابول بالارہے گا ایسے گستاخ بے باکوں کی بدگوئی سے ان کی رفعت مرتبت میں کیا کمی ہو سکتی ہے۔

وما علینا الا البلاغ و آخر دعوانا ان الحمد لله رب العالمین
 و صلی اللہ تعالیٰ علی خیر خلقہ سیدنا و مولانا محمد
 والہ و صحبہ و وارث حالہ سیدنا الشیخ محی الدین
 عبدالقادر الحسنی الحسینی و سائر
 اولیاء امتہ اجمعین۔

تمت بالخیر
 www.nafeesislami.com





مطبوعات تاج الفحول اکیڈمی بدایوں

- ۱۔ **احقان حق (فارسی)** - سیف اللہ المسلمول سیدنا شاہ فضل رسول قادری بدایونی
ترجمہ و تخریج، تحقیق: مولانا اسید الحق قادری، صفحات - ۱۵۶، قیمت - ۶۰ روپے
- ۲۔ **مقیدہ شفاعت** کتاب وسنت کی روشنی میں -
سیف اللہ المسلمول سیدنا شاہ فضل رسول قادری بدایونی
تسہیل و تخریج: مولانا اسید الحق قادری، صفحات - ۱۲۲، قیمت - ۴۰ روپے
- ۳۔ **مناصحة فی تحقیق مسائل المصاحفة (عربی)** -
تاج الفحول مولانا شاہ عبدالقادر قادری بدایونی
ترجمہ و تخریج: مولانا اسید الحق قادری، صفحات - ۶۴، قیمت - ۲۰ روپے
- ۴۔ **طوالح الانوار (تذکرہ فضل رسول)** - مولانا انوار الحق عثمانی بدایونی،
تسہیل و ترتیب: مولانا اسید الحق قادری، صفحات - ۱۰۴، قیمت - ۳۵ روپے
- ۵۔ **البناء المتین فی احکام قبور المسلمین** - مفتی محمد ابراہیم قادری بدایونی،
تخریج و تحقیق: مولانا دلشاد احمد قادری، صفحات - ۴۰، قیمت - ۱۵ روپے
- ۶۔ **تذکار محبوب (تذکرہ عاشق الرسول)** مولانا عبدالقدیر قادری بدایونی -
مولانا عبدالرحیم قادری بدایونی، صفحات - ۶۴، قیمت - ۲۰ روپے
- ۷۔ **مدینے میں (مجموعہ کلام)** - تاجدار اہل سنت حضرت شیخ عبدالحمید محمد سالم قادری بدایونی
صفحات - ۶۸، قیمت - ۲۰ روپے
- ۸۔ **مولانا فیض احمد بدایونی** - پروفیسر محمد ایوب قادری،
تقدیم و ترتیب: مولانا اسید الحق قادری، صفحات - ۶۴، قیمت - ۲۰ روپے
- ۹۔ **قرآن کریم کی ماٹنی تفسیر ایک تنقیدی مطالعہ** - مولانا اسید الحق قادری
صفحات - ۶۴، قیمت - ۲۰ روپے
- ۱۰۔ **مولانا فیض احمد بدایونی اور جنگ آزادی ۱۸۵۷ء (ہندی)** - محمد تنویر خان قادری بدایونی
صفحات - ۴۰، قیمت - ۲۰ روپے